


హాస్య సంజీవని



తృతీయ భాగము.



కన్యాశుల్కము.

[కామావధానులును, రామకృష్ణయు ప్రవేశించుచున్నారు.]

రామ—వారే కామావధానులూ! శంకరాచార్య మనవూరి నుంచి వెళ్ళిపోయినాడుట్రా?

కామ—రాత్రి వెళ్ళిపోయినాడు. ఇఖి మరం సంబంధార్థి గురించి స్వేచ్ఛగా మాట్లాడుకోవచ్చును.

రామ—వుంటేమాత్రం భయమేమిటి? నీకుగాని నాకు ఆలా గంటిభయాల్లాగియాలూలేవు. యీవూళ్లో యంతమందిదగ్గర స్వాముల వారు యిండ్లవంతు రూపాయలూ అర్థలూ పుచ్చుకున్నాడుగాని నావద్ద కొత్తకాసయినా పుచ్చుకోగలిగినాడా?

కామా—నీవక్కడ? వుద్దండపిండానవు. రెండుచూళ్లు ఖాసీయి చేసి తప్పించుకొని జయిలులోపడి యెవ్వరికీ వక్కడబ్బు యివ్వకుండా వచ్చినావు. స్వాములవారికిమాత్రం యిస్తావా? నీవు జయిలులోనుంచి వచ్చినవరకువాత మనిషివి బాగావున్నావునుమా.

రామ—మనుగుడువు పెండ్లికొడుకువలె వున్నాను. ఇఖినీవు పిల్లనియ్యడమే అవశిష్టము. జయిలులో పడితేపడ్డానుకాని దొంతా బత్తులవారియింట్లో కన్నంపేసినబాపతు వక్కడవిప్పడిఅయినా యెవరికీ దక్కనియ్యలేదునుమా. పోలీసువారు యెన్నివిధాల బాధపెట్టికొట్టినా దానిస్థలంచెప్పక సొమ్మంతా నేనే దక్కించుకొన్నాను.

కామా—నీవు యింటిరూపాయ యిచ్చినావుకావని యీమధ్య

స్వాములవారుయేమో నిన్ను వెలివేస్తారని చెప్పకొన్నారు. అది యేమయింది ?

కామా—వెలివేసు గిలివేసు. వెలివెయ్యడానికి నాగరాజుగా నికిమల్లే నేను బ్రాహ్మణీకానికి హానివచ్చేకార్యం యేమీ చెయ్యలేదు. నన్ను డబ్బు గట్టిగా అడిగితే నేను యేసందులోనో పెట్టి చావగొడ తానని తెలిసి స్వాములవారు నన్ను డబ్బు అడగడం మానివేసి నన్ను పిలిచి మంచిమాటలుచెప్పి భిక్షలయినప్పడల్లా సిండివంటలతో తమపంక్తినే నాకుకూడా భోజనం పెట్టించినారు. నీ వెలిమాట యేమయినది?

కామా—నీకు లేనప్పుడు నాకుమాత్రం వెలియేమిటి ? యీ పూజో వోర్వలేని తాత్పర్యముండకొడుకుల కుట్రచేత కన్యావిక్రయం చేసినందులకు వెలి వేస్తానని బెదిరించినాడుగాని నేను భిక్షచేసి యిరవైరూపాయలు పాదపూజ సమర్పించడంతోనే అన్నీపోయినవి. పూర్వాశ్రమంలో అయిదేసివందలరూపాయలు పుచ్చుకొని యిద్దరు కూతుళ్ళను అమ్ముకున్న ముండకొడుకు స్వాములవారికిమాత్రం కష్టసుఖాలు తెలియవా ? నేను అయిదారుగురు పిల్లలను అమ్ముకుని కాస్తసామ్రాజ్యం చేసుకున్నానని వోర్వలేని గాడినకొడుకులకు కన్నెర్రగా వున్నది. నేను కష్టపడి కనుక్కున్న నాపిల్లలను అమ్ముకున్నాను పూజోవాళ్ళపిల్లలను అమ్ముకోలేదుగదా ?

రామ—నిన్ను వెలివేస్తానన్నదియెందుకు ? పిల్లలను అమ్మినందుకా ? నీమూడోచిన్నదాన్ని రజస్వలఅయిందాకా పెళ్ళిచెయ్యకుండా వుంచినందుకా ?

కామా—పిల్లది రజస్వల అయిందో లేదో యెవరుచూచినారు ? నేను చూడుముట్లు యింట్లోకలుపుకుని పిల్లది రజస్వల కానే

లేదన్నాను. దానితో సరిపోయింది. ఇదివరకు తెలియక పిల్లదాన్ని చాలాకాలం వుంచితే డబ్బు యెక్కువవస్తుందని దాన్ని పథాలుగో యేడు వచ్చినదాకా వుంచిగానుగాని యిఖనెవ్వరినీ అలావుంచను. సమర్థాడినపిల్లను పెళ్ళిచెయ్యకుండా యింట్లోవుంచుకున్నానని స్వాముల వారికి వ్రాస్తామని అడ్డమయిన గాడిదకొడుకులూ బెదరించడం మొదలు పెడితే వాళ్ళపోరు పడలేక మునుపు వకరు యిస్తామన్న సొమ్ముకన్న వందరూపాయలు తక్కువకే పిల్లను వకముసలిముండా కొడుకుకు కట్టిపెట్టినాను. అవకదానితోనూ నాకు బుద్ధివచ్చి యిప్పుడు యెనిమిదేళ్ళు దాటకమునుపే వచ్చినంతడబ్బు రాబట్టుకొని తక్కిన వాళ్ళకు పెళ్ళిళ్ళు చేస్తూవున్నాను.

రామ — ఈకబుర్లకేమిగాని సోమిని నాకివ్వడంమాట యేమి చేసినావు ? దానికి నాలుగేళ్ళు వెళ్ళవస్తావున్నవి కాబోలును.

కామా — దాన్ని నీకుయివ్వడానికి వల్లపడను. ఇదినరకే దాన్ని యీపూళ్ళో పూటకుళ్లుపెట్టే రెండుచింతల వెంకయ్యగాడికి యివ్వడానికి నిశ్చయించి ఆరువందలరూపాయలు పుచ్చుకున్నాను.

రామ — అయితేయేమి ? ఆ ఆరువందల రూపాయలూ నావద్ద పుచ్చుకొని పిల్లదాన్ని నాకే ఇయ్య ? నీకు యీసొమ్ము ఆసొమ్ము కూడా దక్కుతుంది. అంతగావస్తే వాడు సొమ్మెయివ్వలేదను. పెళ్ళి కార్యంలో అబద్ధంఆడితే దోషంలేదు. యేభైయేళ్ళ గుడ్డివెధవకు వాడి కేమిటి పెళ్ళియేమిటి ? కావలిస్తే నన్ను సాక్ష్యంవేసుకో వాడు సొమ్ము ఇవ్వలేదని కోర్టులలో అప్రమాణాలుచేసి వెయ్యితప్పుసాక్ష్యులు పలుకుతాను. యీహంశంలో నాకువున్న పాండిత్యం నీకులేదు.

కామా — యీసారి అలా చెయ్యడానికి వల్లకాదు. వాడితో నాకు వేరేపని వున్నది. మొన్న పనికిమాలిన మగగాడిగ కొడుకు

పుట్టినాడు కాని అదికూడా ఆడ దున్నట్టుయితే యీ ఆగువందల రూపాయలూ పుచ్చుకొని దాన్ని నీకు యిస్తును. నిష్కారణంగా ఆగువందలరూపాయలుసిద్ధాన్నం పడిపోయింది. యిఖముం దెప్పుడైనా మగపిల్లవాణ్ణి కన్నట్టుయితే తొక్క బద్దలచేస్తానని మా యింటి దానితో గట్టిగా చెప్పినాను. ఆభయంచేత యిఖ యెప్పుడూ మగ పిల్లవాణ్ణి కనదన్న ధైర్యం నాకు వున్నది.

రామ—నాపని వట్టిదే చేసినావా !

కామ—యేమయినా ప్రపాయం ఆలోచిస్తాను వుండు. పూర్వం శిఖండిని ఆడదాన్ని మొగవాణ్ణి చేసివట్టుగా యీ మగవాణ్ణి ఆడదాన్ని చేసేవారు యీకాలంలో యెవరైనావున్నారేమో చూడు. నాలుగువందలరూపాయలు నాచేతిలో పోస్తే నీ వన్నదానిలో రెండువందలు తగ్గించి యీమట్టుగా కిఫాయతుగా వీణ్ణి నీ కిచ్చి వేస్తాను. ఇది సరేనా ?

రామ—నే నామాసిక లన్నీ పడలేను. మళ్ళీ ఆడపిల్ల పుట్టే యోగం యేమైనా వుంటే చెప్పు. మీపిల్లవాడికి రెండేళ్ళు వెళతవి కామా ?

కామ—నాపెళ్ళొముముండ రెండేళ్ళకు నక్కమాటుగాని పిల్లను కనకుండా వున్నది. యాటాయాటా పిల్లలనుకనే పిల్లలను యిద్దరు ముగ్గురిని తెచ్చి నాకు వివాహం చేస్తూ. మొట్టమొదట పుట్టినపిల్లను యేమీ పుచ్చుకోకుండా నీ కిచ్చి పెళ్ళిచేస్తాను. ఇదే ఖరారు. అలా చెయ్యి.

రామ—యీమాటల కేమిగాని నీపెళ్ళొనికి యిప్పుడు నెల తప్పిందేమో చెప్పు.

కామా—రెండునెలలు వెళ్ళి మూడోనెల చొరబడ్డదని చెప్పు

కుంచూ వున్నారు. ఆకడుపులో వున్నప్పిల్లకు యేమి యిస్తావో చెప్పు యిప్పుడే బేరము ఫరిష్కరించుకుంటాము. అగువందలరూపాయలు యిస్తానని నీవు యిప్పుడెన్నచూట తిరిగిపోకూడనుసుచూ.

రామ — అగువందలరూపాయలు నేను పెద్దప్పిల్లకు యిస్తానన్నాచుకాని కడుపులోవున్నదానికి యిస్తా ననలేదు. దీనికికయితే మూడువందలరూపాయలకంటె యెక్కువ యివ్వను.

కామా — సామానం యెవరికయినా వుండవలెను. అలాగే వప్పు కుంటాను. మూడువందలరూపాయలూ తెచ్చి యీసాయంత్రంకోగా నాచేతిలో పొయ్యి. బజారులో వుప్పు చింతండునలె దీనికి అరువు బేరము లేదు. రొక్కము గుమ్మరించవలెను.

రామ — తరువాత మగవాడు పుడితేనో ?

కామా — మూడువందలరూపాయలు తక్కువ చేసినప్పుడు అలాభనష్టా లన్నీ నీవే. మగప్పిల్లవాడుపుట్టితా, కడుపుదిగవడిపోయినా పుట్టినబిడ్డ చచ్చినా, నాకు యిచ్చినవానితోనుంచి నీకు చిల్లిగవ్వ ముజరా రాదు.

రామ — అలాగయితే యింకొక వందరూపాయలు తగ్గించు.

కామా — ఇందులో బేరము లేదని మొదట చెప్పినాను. మళ్ళీ మూట్లాడితే వందరూపాయలు పెంచుతాను కాని తగ్గించను. బజారులో అమ్మేమాంసానికి నే రింతని నిర్ణయమునఖరీదు వున్నదికాని దీని కటువంటివెల నిర్ణయము లేదు. అవసరముకొద్దీ వెల పెచ్చువుతుంది అడుగో నాగరాజు యిలాగువస్తూవున్నాడు. అతడు యీమాటల వినగూడదు. అతడు బాల్యవివాహాలు కన్యాశుల్కాలు కూడ వసూలూ వదిస్తూ వుంటాడు. అందుచేత అతనికి తగినప్పియల్పిత్తం చేయించి తన నని మనవాళ్ళందరూ ఆలోచించి స్వాములసారితో చెప్పితే ఆయన

నాగరాజుగారికి తనకూతురిని వన్నెండేళ్ళు వచ్చినదాకా వివాహం చెయ్యకుండా అట్టేవుంచినందుకు అతడుపత్రిక పంపిస్తానని చెప్పినారు. ఆచిన్నది యింకా రజస్వల కాబేదుగాని మనవాళ్ళంతా రజస్వల అయిందని అల్లరి చేస్తూవున్నారు.

[నాగరాజుగార ప్రివేశించుచున్నారు.]

నాగ—ఏమి కామావధానులు ! ఏమోఆలోచిస్తూ వున్నావు. యింకాకూతుళ్ళను అమ్మకోవడానికా యేమి ?

కామ—అమ్మకుంటే యేమి ? నేను కష్టపడి కనుక్కున్న కుమార్తెలను నామనసు వచ్చినట్లు చేసుకుంటాను.

నాగ—అలాగే చేస్తూవున్నావు. అయిదువందలరూపాయలకు అమ్మకున్న నీవెద్దకూతురు ముండామోసి మూలకూర్చుంది. రెండో కూతురి మొగుడు దానికి ముత్తాతలాగు వ్రండడంచేత అందరూ ఆలా గంటా రని సిగ్గుపడి ఆముండాకొడుకును మూల కూర్చోపెట్టి స్వేచ్ఛగా తిరుగుతూవున్నది. మూడోకూతురికి తినడానికి అన్నము లేక “అప్పదరిద్రమయ్యగారియిల్లా, అంతకంటెచూ నరిద్రమత్తగారిల్లా” అన్నట్టున్నది. “అమ్మగారు గృహప్రవేశము, అయ్యగారు స్మశాన ప్రవేశమూ” అన్నట్టు నాలుగోకూతురు కాపురానికి వెళ్ళగానే మొగుడు స్వర్గానికి వెళ్ళినాడు. అయిదోకూతురు జ్వరంవచ్చి చావడం చేత వెళ్ళామూ డబ్బాకూడా పోయిందని ముసలిముండాకొడుకు మంచంపట్టి యేడుస్తూవున్నాడు. ఆరోకూతురికి మసూచకంలో కళ్ళు పోవడంచేత వ్రుషచారం చెయ్యలేనని మొగుడుముండాకొడుకు కాశీలోని పోయినాడు. రేపు యేడోకూతురిని అమ్మకోవడానికి సిద్ధంగా వున్నావు. యీ కసాయివ్యాపారం యింకా యెంతకాలము చేస్తావు ?

కామ—ఇది కసాయివ్యాపారమా ? పిల్లను వెళ్ళిచెయ్యకుండా

అట్టేవుంచి నీకుమల్లే నేను బ్రాహ్మణ్యహాని వచ్చేపని యేమీ చెయ్యడం లేదు. “వర్ణానాం బ్రాహ్మణో గురు” వన్నన్యాయం నేను నిలుపుతూ వున్నాను.

నాగ — నీదానికంటే కసాయివ్యాపారమే వుందిది. కసాయి వాడు మేకమాంస మమ్ముతాడు. నీవు నరమాంస మమ్ముతూ వున్నావు. వాడు జంతువుచచ్చినతరువాత మాంసముతీసి అమ్ముతాడు; నీవు మనిషి బ్రతికివుండగానే మాంస మమ్ముతూ వున్నావు. వాడు యెక్కడనో పుట్టినపశుమాంసము విక్రియిస్తాడు; నీవు కడుపునపుట్టిన శిశుమాంసము విక్రియిస్తూ వున్నావు. నీవ్యాపారముకంటే వాడిదే మంచిది. గుండు భీమిసెట్టి దివాలాతీసి నీ వన్యాయంగా సంపాదించిన సొమ్మంతా హరించి మంచిపని చేసినాడు? నీవు తినడానికి అన్నం లేక పాపం పండి పురుగులు పడి మరీ చస్తావు.

కామా—నీవు బ్రాహ్మణదూషణ చేస్తూ వున్నావు. నేను యిప్పుడు స్వాములవారివద్దకు వెళ్ళి నీకు ఆంక్షపత్రిక తీసికొనిరాకపోతే నేను బ్రాహ్మణ్ణి కాను. రారా రామశాస్త్రి! వెళుదాము.

(అందఱును నిష్క్రమించుచున్నారు.)

వి నా య క చ త్తు ర్థి.

రంగము—కొత్త సేతులు.

[దంభవ్రతుడు విఘ్నేశ్వరపూజ కారంభించుచుండగా, విడాఅవ్రతుడును బకవ్రతుడును ప్రవేశించుచున్నారు.]

విడా—ఓరీ దంభవ్రతా ! రాత్రి ఝాముప్రొద్దునా పోందే ఎప్పుడే పూజ కారంభించినా వేమిరా ? నీలాపనింద రాకుండా వుండడానికి అక్షింతలు వేసుకున్నావా ?

దంభ — నీవు అక్షింతలు తెస్తానని యెంతసేపటికీ రాకపోతే ఎప్పుడే పూజకు కూర్చున్నాను.

విడా—నీకోసమే అక్షింతలు వేగిరం తెచ్చినాను. అక్షింతలు వేసుకోకుండా నీకు యంతలోనే పూజకు యేమి తొందర వచ్చింది ? నీకు వినాయకుడిమీద మహాభక్తి వేడిసిందా యేమిటి ?

దంభ—ఈపూజ వుండ్రొళ్ళమీద భక్తిచేతగాని వినాయకుడి మీద భక్తిచేతగాదు. మధ్యాహ్నం నాకోసం దాచినవుండ్రొళ్ళ పెట్టునుంటే మాఅవ్వ విఘ్నేశ్వరపూజ చేసుకుని నైవేద్యం పెడితేనే కాని పెట్ట నన్నది. అందుచేత పూజ అయితే వేగిరం తినవచ్చు నని, అయిగో వుండ్రొళ్ళ పళ్ళెంలో ముందుగా వినాయకుడిముందు పెట్టించి మరీ పూజకు కూర్చున్నాను.

బక—అదుగోనీభక్తికిమెచ్చి వినాయకుడివాహనం వినాయకుడి కంటే ముందుగా ప్రత్యక్ష మయింది. గోడమూల చూడు. మూషా! వాహనదర్శన మవుతూ వున్నది.

[అప్పుడు మూషకస్వామి పగిలేశించుచున్నాడు.]

దంభ — (చూచి చేయి విసరికొట్టుచు) పోపో! — నీవు చూచి చెప్పబట్టిగాని లేకపోతే యీ పాడు యెలుక యీ పాటి నానోట గడ్డకొట్టి యీడ్చుకొనిపోయి వక కుడుం తనపొట్టను పెట్టుకునేదే ?

బక — యెలక అనకు ! విఘ్నేశ్వరుడి వాహనం అను నీవు కోజాలాగు యివేళ యెలకా గిలకా అన్నావంటే పాపం వస్తుంది సుమా. నీలాపనిందానివారణంలో “మోదకాదు లోసంగ ముదితం డగుచుఁ దా గొన్నిభుజించి తన వాహనమునకుఁ గొన్నిభుజ్యములిడి” అని విఘ్నేశ్వరుడుకూడా తన వాహనానికి వుండ్రాళ్ళు పెట్టినట్టు వుండడం చేత యీరోజు మనం అవశ్యంగా మూషకవాహనానికి కుడుములు పెట్టవలెను. మన ఆడవాళ్ళకూడా మూషకవాహనం నిమిత్తం యింటి మీద వుండ్రాళ్ళు గిరవాటు వెయ్యడం నీవు చూడడం లేదా?

దంభ — పాడుపొస్తకంటే. అందులో నైనా వుండ్రాళ్ళు విఘ్నేశ్వరుడు పెట్టినట్టు వున్నదికాని యింటివాళ్ళు పెట్టినట్టుగా లేదు. అనేక కారణాలచేత నేను దీనికి కుడుములో కాస్తముక్కులునా పెట్టను. అందులో మొదటి కారణం యీవున్న మూడు వుండ్రాళ్ళూ నాకే కావలెను. రెండో కారణం విఘ్నేశ్వరుడు రాకుండా అతణ్ణి దోవలో నెక్కడకో పడవేసి తాను వొంటిగా రావడం. మూడో కారణం నేను పెట్టినదాకా వుండకుండా తనంతట తానే దొంగతనంగా యెత్తుకు పోవడానికి ప్రయత్నం చెయ్యడం. కావలిస్తే మధ్యాహ్నం నైవేద్యం పెట్టినవాటిలో రెండుముక్కులు తన వాహనానికి విఘ్నేశ్వరుడే పెట్టు కుంటాడుగాని నేను పెట్టను.

బక — నీవు రీజువు మహాచెప్పుతూవున్నావు. ఆ కన్నంపంక చూస్తూవున్నావా ?

దంభ—ఓసీ దీసిగకొయ్య ! ఆ ర్యాట్ మళ్ళీనస్తూందిరా. ఓరీ బిడాలవ్రతా ! నీవు సంస్కృతక్లాసులో చదువుకుంటూవున్నావు గదా ? నీవు విఘ్నేశ్వరపూజ బీపుగా చేస్తున్నా. లేకపోతే ర్యాట్ వచ్చి వుండొంముక్క తననూత్తులో వేసుకుపోతుంది. కర్రతేరా ర్యాట్టును కొడదాము.

బిడ—నాస్సెప్పు ! మకికట్టుకుని ర్యాటూ, క్లాసు, బీపు, మాత్తూ, అని యింగ్లీషుమాటలనవచ్చునా?

దంభ—యిందాకా బకవీతుడు యెలుకంటే కోపపడ్డాడు. గనుక ర్యాటన్నాను. తెనుగుమాటలంటే మాలవ్వ అర్థం తెలిసి కోపపడుతుండేమో అని బీపుగా అన్నాను. తమించి వేగిరం చేస్తున్నా నీకు దక్షిణ యిస్తాను.

బక—మినిట్టులో చేయిస్తాను. దక్షిణ టూకాపర్సు. టూకా పర్సు యిచ్చినావంటే యీరాత్రికి చుట్టలకు వేచే వెతుక్కోనక్కర లేదు. పూజ చేయిస్తాను పట్టు—

శ్లో॥ శుక్లాంబరధరం విష్ణుం శశివర్ణం చతుర్భుజం

ప్రసన్నవదనం ధ్యాయే త్వర్వవిఘ్నోపశాంతయే.

పూజచెయ్యి—లంబోదరాయనమః ఉదరంపూజయామి. స్థూలకంఠాయనమః కంఠంపూజయామి. శూర్పకర్ణాయనమః కర్ణాపూజయామి. గజాననాయ దూర్వాయుగ్ధం సమర్పయామి. లంబోదరాయ బదరీ పత్రం సమర్పయామి ఏకదంతాయ చూతపత్రం సమర్పయామి.

దంభ—అర్థం తెలియకుండా పూజచేస్తే యేమిప్రయోజనంరా ?

బక—నీకు తెలియకపోతే అర్థంకూడా చెప్తున్నాను విను—

పెద్దబాజువాడికి సమస్కారము పొట్టపూజ చేస్తూన్నాను. బాసకడుపు వానికి రేగాకులు సమర్పిస్తున్నాను. ఒ టిపంటివానికి మామిడాకులు సమర్పిస్తూ—

(తెనలో—అగు, ఆగు, నీకు బుద్ధివచ్చేటట్టు చేస్తాను.)

లిడా—అడుగోనురోయి విఘ్నేశ్వరుడే వస్తూవున్నాడు.

[విఘ్నేశ్వరుడు ప్రవేశించుచున్నాడు]

విఘ్నే—నాదిబానకడుపయితే మీ కేమి ? వంటిపన్నయితే మీ కేమి ? స్నానాల్లో చదువుకోవడం చేత వాళ్ళు పొగ రెక్కె- యిలా అక్షేపిస్తారురా ?

దంభ—స్వామీ ! మీకు పూజచేస్తూవున్నాము.

విఘ్నే—భక్తివుంటే శున్న పొగడవలెనుగాని నాపొట్టకూ వంటికి పూజయేమిరామీకు ? పసికిరాని గడ్డివరకలూ, రేగాకులూ, మామిడాకులూ యిస్తాననడం పూజటరా ? యిదివరదాకా నేను ప్రత్యక్షం కాకపోవడంచేత మీరు నేను లేనప్పుడు చాటున యేమి కూసినా సరిపోయింది గాని మొగంయెదుటకూడా యిలా దూషణ చేస్తూవుంటే నేను సహించి పూరుకుంటా ననుకున్నారారా ?

దంభ—(తనలో) వున్న మాటంటే వులుకు వేసుకు వస్తుంది. (లింగరగా) స్వామీ ! ఊమించవలెను. ఇకముందు మీరు యెలాగు పూజచెయ్యమంటే ఆలాగు చేస్తాము.

విఘ్నే—భక్తితో అర్ఘ్యపాద్యాదు లిచ్చి పూజచెయ్యవలెను. ఏదీ ? నీభక్తి చూతాము. కైలాసాన్నుంచి నడిచివచ్చి అలసి యున్నాము. ఆవుండ్రాళ్ళు ముందుగా ఆరగించి తరువాత సావకాశంగా నీకు పూజావిధానం వ్రవదేశం చేస్తాము. ఆవుండ్రాళ్ళు నాముందు పెట్టి దణ్ణంపెట్టి దూరంగా నిలుచుండి భక్తి కనపర్చు.

దంభ—ఇందులో వొక్క-వుండ్రాయి పాణింపోతేయివ్వను. మాదేశంలో వున్న ఆచారమంతా కుడుములు దేవుడికి నైవేద్యము పెట్టి మేము తినడమేకాని దేవుడు యెక్కడా తినడంలేదు, మాకు

లేకుండా దేవుళ్ళేతినడం ఆరంభిస్తే వొక్క దేవుణ్ణి యెవరైనా యింటికి రానిస్తారా ?

విఘ్నే--నాకు నైవేద్యం పెట్టినవి నాకు రావలెను. మీరు మంచిమాటలతో యివ్వకపోతే నేను బలవంతముగా పుచ్చుకుంటాను. దివ్యజ్ఞానుల వుపదేశంవల్ల మీకు నిజమయినభక్తి కుదిరిందంటే వచ్చి నానుగాని లేకపోతే నేను యీభూలోకానికి రాకనేపోదును. వొకరు లేదంటే వొకరినిచూచివకరు అందరూ లేనంటారు. కాబట్టి యిక్కడ నేను వుండాలివలసినకుండా వెళ్ళు.

దంభ--జాగ్రత్త ! యిందులో వొక్కవుండ్రాయి ముట్టుకున్నా వంటే దేవుడవూ గీవుడవూ అని చూడక యీకర్మతో కాలు విరగేస్తాను. బకవృతా ! బిడాలవృతా ! మీరుకూడా సహాయం రండి. యెలా పుచ్చుకుంటాడో చూతాము.

విఘ్నే--మీరందరూ చేరి యింటికి పిలిచి దౌర్జన్యం చేసేటట్టు వున్నది. మాఅన్నగారినికూడా పిలుచుకునివస్తాను. మేము యద్దరమూ చేరి మిమ్మలిని యేమిచేస్తామో చూడండి.

(అని నిష్క్రమించు చున్నాడు.)

దంభ--వీడి కవనో అన్నగాదుకూడా వున్నాడటోయి. యెందునో వచ్చి నాలుక పెరుక్కున్నా మనం నక్కవుండ్రంముక్క యివ్వకూడదు మనం ముగ్గురమూ యిప్పుడు యేకమై బెబ్బలాడ వలెను.

బిడా--ఓ యింటికి వచ్చినసాధు మోయింటికి రాకమానడు. మాటలధోరణిబట్టి చూస్తే అందరియిళ్ళకూ వెళ్ళేటట్టే వున్నది. మాయంటికాడ నీవు వచ్చి సహాయం చేసేమాట వుంటే ఇప్పుడు మీ యింటికాడ మేమూ సహాయం చేస్తాము. అన్నగా చెబుదురా ?

బక—కుమారస్వామి కాబోలును ! దంభవ్రతా ! నిడాలవ్రతా
డడిగినదానికి పుత్తరం చెప్పవేమి ?

దంభ—తప్పకుండావచ్చి సహాయంచేస్తాను. మనం ముగ్గురమూ
మూడుయిళ్ళకాడా త్రిమూర్తులలాగు పోరాడవలెను ఆములకర్రలు
చెరినకటి పుచ్చుకొని సిద్ధంగా వుండండి.

బిడా—అడుగో నెమలి నెక్కి యెవడో వస్తూ వున్నాడు.

దంభ—వాడే అన్నగారు. నేను యీవుండాళ్ళను రక్షిస్తూ
వుంటాను. మీరు వీరభటులవలె ఆవచ్చేయిద్దరితోనూ ద్వంద్వయుద్ధం
చెయ్యండి.

[కుమారస్వామితో మరల విఘ్నేశ్వరుడు పోవేళించుచున్నాడు.]

కుమార—ఆవుండాళ్ళు మాకు యిచ్చి మీరు దూరంగాపోండి.

బిడా—మీరు దగ్గరకు వచ్చినారంటే కర్రలు మీవీపుమీద
వీరుగుతేలి జాగ్రత్త !

కుమార—అన్నా! నీచేతులో వక కర్రవున్నా మనం నిరాయుధుల
మై వచ్చినాము. దేవతలం మనం మనుష్యులతో యుద్ధంచేసి వోడిపోతే
అవమానం. దూరప్రయాణం చేసి అలసివున్న మనం యీక్షుద్బాధతో
యుద్ధం చెయ్యలేము. యీ కపటవేషగాళ్ళను విడిచిపెట్టి నిజమయిన
భక్తులవద్దకు వెళ్ళి కడుపునిండా కుడుములు తిని యిక్కడకు సమీపంగా
వున్న పాతాళలోకానికిపోయి నాగులను వీళ్ళమీదికి ప్రేరేపింతుమురా.

విఘ్నే—మనం వట్టికడుపుతో కాలినడకను పోలేము. వాహా
నాలమీద వెళితే నాయెలుకను నాగులు భక్షించడానికి చూస్తవి.
నీసేమలినిచూస్తే దాక్కుంటవి. వాటిని మనం కలుసుకోవడం
మొలాగు ?

కుమార—నేను వుపాహుం చెవుతాను రా. ఇప్పుడు నారదుడు

భూలోకానికి వచ్చినాడు. అతనితో మూర్ఖుడి శేషు లాకరించేటట్టుగా పాటపాడించి నాగకుమారులను ఆకర్షింతుము.

(అని యిద్దఱును నిష్క్రమించుచున్నారు.)

దంభ—వీళ్ళకీడ వదిలిపోయింది. ఇళ్ళు నేను వుండగింముక్కలు తినవచ్చునా ?

బక—వ్రతకల్పం చెప్పిందీ తినరాదు. చొక్కనిముషంవుండు. కల్పం మహాముక్తసరుగా చెపుతాను. — “ శ్లో. ఆసీత్పురా చంద్రీ వంశే రాజా ధర్మ ఇతి శుతః | స్వరాజ్యే దైవయోగేన జ్ఞాతిభిః కుటిల్వైర్వృత్తైః ” పూర్వకాలమునందు ధర్మరాజులవారు తన రాజ్యమును కుటిలులైన జ్ఞాతులు హరించగా సూతాశ్రమంలో వున్న మునులవద్దకు పోయి—

దంభ—ఏవ్రతం చేస్తే రాజ్యం మళ్ళీ వస్తుం దని అడిగినాడు. త్వరగా వేగిరం కానీ.

బక—శ్లో. వ్రతం సంపత్కరంనృణాం సర్వసౌఖ్యప్రసర్థనం | శుశ్రుణ్వం పాండవా స్సర్వే వ్రతానా ముత్తమంవ్రతం. ఆనూతుల వారు పాండవుల నందరినీ విను మని సంపత్కర మయినటువంటిన్ని సౌఖ్యవృద్ధిప్రదమయినటువంటిన్ని వ్రతా లన్నింటిగోనూ వ్రతమయిన నటువంటిన్ని—

దంభ—పూరికే చాదస్తం చెయ్యకు. ఆవ్రతం చెయ్య మన్నాడు. అది చేసి ధర్మరాజు జయం పొందినాడు. అంతేనా, మరి యేమైనా వున్నదా ? సంస్కృతక్లాసులో చదువుకుంటూవుండడంచేత నీకు చాదస్తం అంతకంతకు బలసిపోతూ వున్నది. మనం పూరికే వ్రతకల్పంతో కూర్చుంటే ఈమధ్య ఈవుండగింముక్కలు రెండూ మొలక యిడ్చుకొనిపోతుంది.

బక—అయిపోయింది. తొందరపడబోకు. ఫలస్ఫులిమాత్రం చెప్పి ముగిస్తాను—శ్లో. ఏతద్వ్రతంహరిశ్వాసి దమయంతీ పురాకరోత్ | కృష్ణోజాబసతీమాదా చ్చమంతకమణితథా | దమయంతీ నలంఛైవ వ్రతస్యాస్యప్రభావతః | శక్తేణపూజితః పూర్వం వృత్రాసురవశే తథా | రామదేవేన తద్వచ్ఛ సీతాయా మంగళేపురా | భగీరథేనతద్వచ్ఛ గంగా మానయతా పురా || ఈచ్రీతం పూర్వం కృష్ణమూర్తినారు చేసి జాబసతిని శమంతకమణీసికూడా పొందినాడు. దమయంతి చేసి నలమహారాజును పొందినది. వృత్రాసురుణ్ణి చంపడానికి ముందు దేవేందుడును, సీతాదేవిని వెతకడానికి ముందు శ్రీరామలవారున్న గంగను భూలోకానికి తేవడానికి ముందు భగీరథుడున్న—

దంభ—అందరూచేసినారు. చాలులేస్తూ.

బక—అలాగయితే వేగిరం తిను. మనంవెళ్ళి యిళ్ళమీద రాళ్లు వెయ్యవలెను. గుమ్మాలకాడ పల్లెలుకాయలూ, ఇళ్ళమీద రాళ్లువేసి ఈవాళ తిట్లుతించే యెంతోపుణ్యం.

దంభ—వోరే? ఇందాకా అడగడం మరిచిపోయినాను. విఘ్నే శ్వరుడికి యేనుగుతలకాయ యెలావచ్చిందీ ?

బక—వొక్కవిధంగా వచ్చిందనుకున్నావా యేమిటి ? అనేక పురాణాలనుబట్టి అనేకవిధాలగా వచ్చింది. వొక్కపురాణాన్ని బట్టి పార్వతీదేవి అసలు నలుగురిపిండిలో చేసేటప్పుడే యేనుగుతలకాయ చేసింది. ఇంకోపురాణాన్నిబట్టి దక్షాధ్వరధ్వసంలో వీరభద్రుడు తలనరికితే యేనుగుతలకాయ అతికించినారు. మరోపురాణాన్నిబట్టి శివుడే తలనరికి తానుతెచ్చిన గజాసురుడితల అతికించినాడు. వేరే పురాణాన్నిబట్టి —

దంభ—ఇన్నివిధాలగా చెబుతూవుంటే యిందులో యేదినిజం ?

బక—దేని కదే నిజం. వీది చదువుతూవుంటే దాన్నే నమ్మ వలెను. జ్యోతిషం దాఖలాచూడడానికి పార్వతీదేవి దినములతో స్నానం చేస్తూవున్నప్పుడు లోపలికి వెళ్ళనియ్యకుండా వుండడంచేత శివుడు తలనరికినాడనీ, పార్వతీదేవి జ్యోతిషానికి శాపం పెట్టినదనీ జ్యోతిషులు చెబుతారు ; గజాసురుణ్ణి చంపించిచ్చినప్పుడు లోపలికి వెళ్ళనియ్యకపోతే తలనరికి పడుకోగూడదని పుత్రరతలాపిగా పరున్న యేనుగుతల నరికితెచ్చి అతికించినారని శాకునికులు చెబుతారు.

దంభ—ఇన్నే సరేకాని చంద్రుడికి శాపం యెలావచ్చిందీ ?

బక—వకపురాణాన్ని బట్టి హృస్వరూపుడయిన తన్నుచూచి నవ్వితే విఘ్నేశ్వరుడే శాపంపెట్టినాడు. మరివకపురాణాన్నిబట్టి నినా యకుడు పొట్టనిండా కుడుములుతని వెళుతూవుంటే చూచి నవ్వుడం చేత రాజవృష్టితగిలి పొట్టబద్ధలైతే పార్వతీదేవి శాపం పెట్టింది. ఇం కొకపురాణాన్నిబట్టి విఘ్నేశ్వరుడు కడుపునిండాతని వచ్చి పార్వతీపర మేశ్వరులకు సాష్టాంగనమస్కారం చెయ్యబోతే దానిపొట్ట భూమి మీద మోసి కాళ్ళుచేతులూ నేలకంనకపోవడంచేత శివుని శిరస్సు లోవున్న చంద్రుడునవ్వితే శాపం వచ్చింది.

దంభ—వొకదానికి వొకటి సందర్భించకుండా వుంటే యిటు వంటిపంగతులన్నీ నీవు నమ్ముశావటా ?

బక—నమ్మేదేమిటి ? నమ్మినట్టు నటించవలెను. లోపల నమ్మ కపోయినా పయికినమ్మినట్టు నటించి నమ్మమనేవాళ్ళను తిడుతూ లోకాచారప్రకారం నడుస్తూవుంటే జమలందరూ మనని దేశాభిమా నంగలవాళ్ళమని పొగడి గౌరవంచేస్తారు. విఘ్నేశ్వరుడు హాస్యంసాధి పతిగనుక యదంతా హాస్యంలాగు తమాషాగా వుంటుంది.

బిడా—అలాగయితే మనమందరమూ ప్రశీయేనా విఘ్నే

శ్వరపూజచేసి బోగంమేళాలతో వ్రతస్సవాలు చేస్తూ దేశాభిమానుల మని పేరుపొందుదాము. హాస్యరసాధిపతిని కొలవడంచేత వివేకుల దృష్టిలో హాస్యపాత్రులం కాముగదా ! నారే ! నేను విఘ్నేశ్వరపూజ చేసిరా నిరుడు నాపరిత తప్పిపోయిందేమిరా ?

దంభ—నీది వొక్కడిదే పోయిందా యేమిటి ? సిక్లాసులో పరీక్షలో తప్పిపోయినవా శృంగరమాత్రము విఘ్నేశ్వరపూజ చెయ్య లేదా యేమిటి ? బాగా చదివితే సరి యీసారి ప్యాసవుతావు.

బిడా—పండుగ సెలవులలో నల్లా యీ వ్రతస్సవాలకోసం తిరగ డంతో సరిపోతూవుండడంచేత నాకు చదువుకోవడానికి తీరుబడి లేకుండా వున్నది. యీసంవత్సరమూ పరిత పోయేటట్టే వున్నది.

బక్—యెవరయినా వినిపోతారు పూరుకో. అతని భోజనమ యింది వీధులోకి వెళ్ళవలెను. నీకు నిరాపనింద రాకుండా యీఅక్షిం తలు నెత్తిమీద వేసుకో. భాగవతం దశమస్కంధంలో శ్రీకృష్ణుల వారు జాబవంతునిదగ్గరనుంచి శమంతకమణి తీసుకుని సత్రాజిత్తునకు యిచ్చిన కథపట్టు అయినదాకా వుండి మరీ యీఅక్షింతలు తీసు కొని వచ్చినాను. నీవు యిదివరకు చంద్రుణ్ణి చూడలేదుగదా ?

బిడా—లేదు. శ్రీకృష్ణమూర్తికి చంద్రుడు పాలచెంబులోనా కనపడినది ?

దంభ—అవును. నాభోజన మయింది. వెళ్ళదాము రండి.

(అని నిష్క్రమించుచున్నారు.)

అ తి బా ల్య వి వా హ ము.

—:0:—

ప్రథమాంకము.

౧. ప్రశ్నము:—పంతుల్యపంతులుగారియిల్లు.

[పంతుల్యపంతులుగారును, సీతయ్య సిద్ధాంతిగారును కూరుచుండి మాటాడుకొనుచుండఁగా భుజంగరావుగారు ప్రవేశించుచున్నారు.]

పంతుల్య—భుజంగరావుగారు ! దయచేయ్యండి. (అని కొంచెము లేచి తివాసీ చూపుచున్నాడు.)

భుజంగ—మీరు దయచేయ్యండి. నేను కూర్చుంటాను. స్నేహితులమూ దగ్గర బంధువులమూ కూడా అయిన మనలోమనకు వచ్చినప్పుడల్లా యిటువంటి మర్యాద లేమిటండీ ? (అని కూర్చున్నాడు.)

పంతుల్య—ఈసిద్ధాంతిగారు బహు ఘట్టివారు సుమండీ. మీకొమార్తె వివాహానికి యీయనచేతనే ముహూర్తం పెట్టించవలెను.

భుజంగ—నాకొమార్తె వివాహాని కప్పుడే తొందరయేమి? యిక నాలుగేళ్ళ మీదటిమాట. అప్పుడు చూచుకొందాము.

పంతుల్య—మీరు ఆలా సెలవిస్తారేమి? మీఅమ్మాయి మాపెద్ద కుత్తిదానికంటే నాలుగేళ్ళు పెద్దది. మా అమ్మాయికి రేపు మాఘ బహుళంలో పెళ్ళి తలపెట్టినాము.

భుజంగ—నాలుగేళ్ళు వెళ్ళలేదు. మీచిన్నదానికప్పుడే వివాహ మేమిటండీ ?

పంతుల్య—అవును. పెళ్ళిపనులు చెయ్యడానికి వ్యవధానము లేదు గనుక మొదట యీమాఘమాసములో వివాహం చెయ్యతలచుకోనే లేదండీ. సిద్ధాంతిగారు పయి సరివత్సరము చైత్ర నైశాఘ మాసము లలో ముహూర్తాలు లేవంటూవున్నారు—ననుండి సిద్ధాంతిగారు !

రేపు చైత్రమాసంలోగాని వైశాఖమాసంలోగాని పెళ్ళిముహూర్తాలున్నవండీ?

సీత—లేవండీ. ఈమాఘబహుళ పంచమి బుధవారమునా జురిచినదే దివ్యముహూర్తమండీ.

భుజం—ఏమయ్యా మాయంటి యెదుట వున్న కోమటి కన్నయ్యగారిలోపల చైత్రశుద్ధమందు మీరే వివాహముహూర్తం పెట్టినారట; చైత్రవైశాఖాలలో ముహూర్తాలు లేవంటారేమి?

సీత—(కొంచె మాలోచించి) ముహూర్తాల కేమండీ? యేవో వొకమోస్తరు ముహూర్తాలు యెప్పుడూ వుంటవండీ. చైత్రవైశాఖాలలోవున్న ముహూర్తాలు తమవంటి గొప్పవారి యిళ్లలో పెట్టదగ్గవికావు. అవెల్లాకోమటివాళ్ళకూ గొల్లవాళ్లకూ తగివుంటవి. రేపటి మాఘమాసములో పెట్టినది మహామంచిముహూర్తమండీ. ఆలాగంటి ముహూర్తము మరినాలుగేళ్ళదాకా రాదండీ. కన్నయ్యసెట్టి పెళ్ళానికి మాఘమాసంలో ప్రసవదినములు వస్తవంటేను కక్కుర్తిపక్షంలో చైత్రమాసముహూర్తం పెట్టినాను.

పంత్—మన కటువంటి కక్కుర్తిపక్షం యెందుకు? మాఘమాసంలోనే చేతాము. డబ్బుగలవాడికి రేపు పెళ్ళి తల పెట్టుకుంటే యీబస్తీలో సమస్తవస్తువులూ అదునుకు దొరుకుతవి. వక్క అప్పుడాలూ వడియాలుమాత్రం పెట్టించుకోవలెను.

భుజం—చైత్రవైశాఖమాసాలలో ముహూర్తాలు వున్నామీచిన్నదాని వివాహం అప్పుడు చెయ్యడంసమేతు నాకు యిష్టంలేదు. అధమపక్షం పిల్లదానికి ఫదిపన్నెండేళ్ళు వచ్చేవఱ కయినా అట్టేవుండవలెనని నా తాత్పర్యం.

పంత్—మీయింగ్గీషు చెదువుకున్నవారి కందరికీ యేమోకాని

యటువంటి బుద్ధులే నండీ. స్కూలులో చదువుకునే పదేళ్ళ పిల్లకాయ
నమేతూ యటువంటిమాటలే చెప్పతాడు. మీరు ముద్దూ ముచ్చట
బాగా యెరగరు. చిన్నపిల్లలకు పెళ్ళిచేస్తే వుండేసాగసు పెద్దపిల్లలకు
చేస్తేవుండను. కొంచెము జ్ఞానం వచ్చినతరువాత పెళ్ళికూతురు పల్ల
కీలో సిగ్గుచేత తలకాయ వంచుకుని కూర్చుంటే యేమిసాగసుగా వుం
దండీ ? అజ్ఞానదశలో వివాహంచేస్తే యేమీ తెలియక ఖులాసాగా
పెళ్ళికొడుకూ పెళ్ళికూతురూ నవ్వుతూ పేలుతూ సిగ్గుయెరుగక ఆడు
కుంటూవున్నట్టుంటే చూడడానికి బహుముచ్చటగావుంటుంది. చక్క-
గా చిన్నపిల్లనూ పిల్లవాడినీ పెళ్ళిపల్లకీలో పెట్టి వూరేగిస్తే బామ్మల
పెళ్ళిలాగు బహుఅంగంగా వుంటుంది.

భుజం — బామ్మలపెళ్ళినలే వివాహం వట్టివేడుకకార్యం గాదు.
గంపతులు —

పంత్ — ఆహాహా ! పెళ్ళి వేడుక కార్యం కాదంటూవున్నారే.
యింకా యేముంది ? మనము చేసేశుభకార్యములలో యంతకంటే
వేడుకకార్యం యేమివుంటుందండీ ?

భుజం — ముందుగానేనచ్చక నామాట కడతేరా విని మరీ
నవ్వండి. వేడుకకార్యం కాదంటే కేవలంతమామాకోసం చేసేదికాదని
నాలభిప్రాయం. పెళ్ళివుద్దేశ్యం వధూవరులు యావజ్జీవం సుఖపడడా
నికిగాని బాజాభజంతీలుచూచి మనం సంతోషించడానికే కాదు.
కాబట్టి కార్యశారవమునుబట్టి సంగతి బాగాఅగోచించవలెను. నీ
నేమో అమంగళవాక్యాలు పలుకుతూవున్నావని కోపపడనద్దు. నేను
మీమాటకాదు; లోకసామాన్యమాట చెబుతాను. కీడొచ్చి మేలెంచే
మని సామెతవున్నది. గనుక, ముందుగా మనము చెడ్డనే చూచుకో
వలెను. సాధారణంగా లోకంలో పిల్లలకు పదిపన్నెండేళ్ళలోగానే

మారకం విస్తారంగా వుంటుంది. వానం యెంతచిన్నతనంలో వివాహం చేసినా వధూవరులకు యుక్తవయస్సురచ్చేవలెకూ నేలలాగూ వాళ్లు సుఖం అనుభవించడానికి నల్ల లేదు కాబట్టి పిల్లదానివివాహం అయిదేళ్ళపైనుంచేసినా పన్నెండేళ్ళపైనుంచేసినా ఫలానికి వకటే అవుతుంది. మరీచిన్నతనంలో వివాహం చెయ్యడంచేతమాత్రం బహుసప్తాబు వున్నవి. అందులో పెళ్ళికొడుకు కేమైనా యిబ్బంది తటస్థించినయెడల చిన్నది యావజ్జీవమూ దుఃఖపడవలసినవచ్చును. పిల్లదాని కేమైనా తటస్థించినయెడల భర్తకు సుఖం కలుగకపోవడమే కాకుండా మొట్టమొదట పెళ్ళి కైససామ్యంతా వ్యర్థమైపోతుంది. మనము నాలుగేళ్ళుచూచి మరీవివాహంచేస్తే, మొట్టమొదట యిస్తామనుకొన్నవరుడు కాలంచేసినా చిన్నదాని కేమీ యిబ్బంది లేదు; వృధాకర్చున్నాకాదు. ఇస్తామన్నపిల్ల కాలంచేస్తే, పెళ్ళికొమారుడివారికి ఆలాగే వ్యర్థవ్యయమున్ను లేనిపోని దుఃఖమున్ను కూడా తప్పిపోతవి. హికు దగ్గరబంధువుల్ని స్నేహితుల్నికూడా గనక, మీక్షేమమున్ను పిల్లదానిక్షేమమున్నుకూడా కోరి హితం చెపుతూవున్నాను. నామాటవిని పిల్లదానికి పదిసంవత్సరములు వచ్చినమీద మరీవివాహం తలపెట్టండి.

పంత—అవును మీరు సెలవిచ్చినమాటలు బాగానేకనపడుతూ వున్నవి. కాని మాఘమాసంలో మాపిల్లవాడికుపనయనం తలపెట్టి నాము. వాడికి యేడేళ్ళు వచ్చినవి. వడుగుయీడు దాటిపోయినది గనుక వేగిరం వ్రపనయనం చెయ్యక తప్పదు. కార్యంలో కార్యం చేసివేస్తే ఖర్చు తక్కువవుతుం దని నాయభిప్రాయము.

భుజం — యేవ్రపనయనంలో చేసినా డబ్బుఖర్చు తప్పదు. మహా కూడినస్తే యాభైరూపాయలు కూడినస్తవి; నూరురూపాయలు కూడినస్తవి. వేడుకకు విలువ లేదు. ఇంత డబ్బు ఖర్చు చేస్తేనేకాని

పెళ్ళి కాదని నియమం లేదు. ఘదిరూపాయలతో చేసినా పెళ్ళి అవుతుంది; ఘదివేలరూపాయలతో చేసినా పెళ్ళి అవుతుంది. పిల్లదానికి పడేళ్ళు వచ్చినప్పుడు మీరంత చేతిలో డబ్బు లేకపోతే స్వల్పంతోనే చెయ్యవచ్చును.

పంత్—అదీ కాదండీ. మాతండ్రిగారు పెద్దలయినారు. మనమరాలి పెండ్లికార్యం చూడవలెనని వారు బహు ముచ్చటపడుతూ వున్నారు. వారు

భుజం—ఆసంగతికూడా ఆలోచింతాము. మీతండ్రిగారు పెద్దలయినారు. వారు చూడవలెననేకదా మీరు మీపిల్లదానిపెళ్ళికి తొందరపడుతూ వున్నారు ? కాటికి కాళ్ళుచాచుకొని మతిమాలివున్న వగ్గుతండ్రియొక్క వేడుక యెక్కువా ? మీగర్భవాసాన్న పుట్టి యీ లోకంలో యావజ్జీవమూ సుఖపడవలసిన మూడేళ్ళపసికూనయొక్క సౌఖ్యంయెక్కువా ? పిల్లదానిసుఖము విచారించకుండా తన వేడుక కోసం మనమరాలిని పెళ్ళి చెయ్యమనే యీముసలాయన తాను స్వర్గంలోకూర్చుండి తరువాత దైవికంగా పిల్లదానికి వైధవ్యంతటస్థించి పెద్దవాళ్ళజీవానికి వుసూరుమంటూ యావజ్జీవమూ దుఃఖపడుతూవుంటే తానేమైనా వచ్చి అడ్డపడుతాడా ? ఆయనకు బామ్మలపెళ్ళి శ్మంత వేడుకైతే నిజమయినబామ్మలనే రెంటిని పల్లకిలోపెట్టి బాజాభజంత్రీలతో వూరేగించి ఆయనవేసుక తీర్చ—

పంత్—పోనియ్యండి ఈసంగతి మరివకప్పుడు సావకాశంగా మాట్లాడుదాము. లోపల యెందుకో పిలుస్తూ వున్నారు. వెళ్ళవలెను.
(అని లేవంగా నందఱును లేచి వెళ్ళుచున్నారు.)

శ్రీ మ్య ని సి ప ల్ నా ట క ము.

ప్ర థ మా ం క ము.



౧. ప్రథమరంగము—బుచ్చయ్యపంతులుగారి చావడి.

[కమిషనరులు బుచ్చయ్యపంతులుగారును, గున్నయ్యనాయుడుగారును,
సోమిసెట్టిగారును, ఖాదర్ హేబుగారును ప్రవేశించుచున్నారు.]

బుచ్చ — నాయుడుగారూ ! ఇప్పుడు మన మునిసిపాలిటీస్థితి
యేమీ బాగావున్నది కాదు. అంతా కొత్తకొత్తవాళ్ళు అప్రయోజ
కులు కమిషనరుహోదాకు వచ్చినారు. వాళ్ళకు నాలుగుడబ్బులు
యేరుకోవడమూ చేతకాదు. యేరుకునేవాళ్ళను చూస్తే వోర్వనూ
లేరు.

గున్న — అవునయ్యా వీళ్ళమూలంగా మనవుద్యోగం వఖరంతా
చచ్చిపోతూ వున్నది. అక్కడికీ మన ప్రయోజకత్వంచేత యెలాగో
నెలకు నాలుగురాళ్ళు వాళ్ళు యెంతయేడుస్తున్నా మనవంటివాళ్ళం
తంటాలుపడుతూ వున్నాముకాని పెద్దమనుష్యులుగా వుండేవాళ్ళకు
చిల్లిగవ్వ దొరకడం లేదు.

సోమి — ఇది మహాలిన్యాయంగావున్నది. మన మందరమూ
చేరి యేదో వకవిధంగా ఆలోచించి యీకొత్తగా వచ్చినవాళ్ళను
వదల్చుకుంటేనేకాని మన మర్యాద దక్కదు. పూర్వకాలంలో యెంత
లేదన్నా అదిదారుగురు దీనివల్ల జీవనం చేస్తూవుండేవారు. కొద్దిగానో
గొప్పగానో లాభంపొందని కమిషనరులు అప్పుడు నక్కరూ లేరు.
నామట్టుకు నాకు యావరేజిమీద నెలకు ముప్పయ్యరూపాయలు కళ్ళ
పడేవి.

ఖాదర్ — భంచోత్ ! మీకీ యేమిదొరికేదోకాని మాకీ పావలా

బేడాకంటె యెప్పుడూ యొక్కవా చేతులో పెట్టులేదు. ఎప్పుడూ మీరే అంతా దోచుకుదొబ్బేవారు.

బుచ్చు—సాహేబుగారూ ! మనలోమనం దొంగలలాడడం న్యాయం కాదు. మనం యెంతైనా తిన్నవాళ్లమే. మన మందరమూ యేకముగావుంటే అప్పుడు విస్తారం దొంగకపోయినా ఇఖ దొంగకుతుంది.

ఖాద—భాంభోత్ ! నేను యేమీ అన్నానయ్యా ? నాకీ నెలకీ ఫదిరూపాయలు ఇస్తానని దస్తావేజు వ్రాసియియ్యా నేను యెందులో దస్కత్ చెయ్యమంటే అందులో చేస్తాను.

బుచ్చు—సరిసరి! ఇందులో దస్తావేజులూ దస్కతు చెయ్యడమూ కూడానా ? కాస్త కాగితంముక్క మన విరోధులచేతులో పడితే వాళ్ళు మనకొంప తీసివేస్తారు. వాళ్ళు యెప్పుడు సమయం దొంగకు తుండా అని చూస్తూవున్నారు. వాళ్ళు యెన్నివిధాల తంటాలుపడినా మన ప్రయోజకత్వంచేత మనము దొంగకుండా వున్నాము.

గున్న—అవునవును. మీరు చెప్పినది బహుభాగా వున్నది. అన్నతరువాత లేదనవచ్చును గనక మనం వెయ్యిమాటలు చెప్ప వచ్చుచుగాని కాగితంమీద వక్కఅక్షరం యెక్కించరాదు. అది వాళ్ళ చేతులో చిక్కింది అంటే తరువాత దస్తావేజు అయి గొంతుక పట్టు కుంటుంది.

ఖాద—సరిసరి లేవయ్యా ! మీరందరూ యేక ము డబ్బు దొబ్బడం మొదలుపెట్టి మానెత్తికీ పేడరాయడానికీ యేపాల్ యేస్తూ వున్నారు. దస్తావేజు లేకపోతే యెలా నమ్మఖం కుదుగుతుం దయ్యా ? కావలిస్తే దస్తూరీమాత్రం లేదనరాదూ ! మీదస్తూరీని నాకు దస్తావేజు వ్రాసి యివ్వండి; మీకంతగా మాటవచ్చేమాట వుంటే యీదస్తూరీ మీది కాదని ప్రచాణంచేసి వాగ్మూలం యిస్తానో లేదో చూసుక

గాని. మాటంటే ఖరార్ వక్కమోస్తరుగా వుండవలెను. యెందు కయ్యా నీకీ ఈభయం ? మొన్న హేడ్డుగుమాస్తాగారికి మాట వస్తుం దంటే మన మందరమూ ప్రత్యక్షంగా యెరిగినదానిలో దస్తూరీ అతనిది కాదని వక్కాణాకీని పలకలేమా? అప్పుడు నిజం చెప్పినవాళ్ళ మాటే అబద్ధ మయిపోయిందా లేదా? ఇందులోనూ అంతే అవు తుంది వానిని యివ్వండి.

బుచ్చ—మీకు వెయ్యిసలాములు పెడతాను. మీరు మాలోకి కలిసివచ్చినా సరే రాకపోయినా సరే. నేను కాగితంముక్కమీద మాత్రం వక్కఅక్షరం వానిని యివ్వను. కలిసివస్తే మీకే లాభం

ఖాద—మీరు డబ్బు యిప్పిస్తా మని యంతగా నాకీ చెపుతూ వున్నారు. గనుక మీతో చేరుతూ వున్నాను. ఇప్పుడు యీ అరుగుల విషయంలో నాకీ యేమి యిస్తారో?

గున్న—ఇప్పుడు యీకొత్తవాళ్ళు అడ్డం రాకపోతే మనకు ఇందులో పాళికరూపాయలకు లెక్కువలేకుండా వస్తవి. ఇందులో మన ప్రయోజకత్వం కనపరిచి మనసంతం నెగించుకోవలెను

ఖాద—వక్కదెబ్బను నెగించుకుంటాము. సర్కారుస్థలము కలుపుకున్నారన్నా ఫదిగజాలవీధి వున్నప్పుడు అందులో నాలుగు గజాలస్థలము పోతే యెవరికీ యిబ్బంది లేదని వాదంతాము. యెందు కయ్యా అంత వెడల్పువీధి? అక్కడికీ వీధి ఆరుగజాలవెడల్పువుంటుంది గదా ? యేదీ మనవూళ్ళో నాలుగు గజాలవెడల్పుబండి వక్కటి చూపించు. వీధి సన్ననయితే బళ్ళు వెళ్ళడానికి వల్ల కాదని చెప్పేవాళ్ళ వాదం మొత్తుకున్నట్టే వున్నది.

బుచ్చ—ఆవీధులో పరీక్ష చేసేవాళ్ళు వుంటే వరుసగా రెండు బళ్ళు నేను నడిపిస్తాను. నేను నడిపించలేకపోతే ఫదిరూపాయలు

గునహా యిస్తానుగాని నడిపిస్తే వీధి వెడల్పు చాలదనే కమిషనర్లు యెవరయినా నాకు చెందురూపాయలు యిస్తారేమోకనుకోండి. సాహేబు గారూ ! యిందులో మనమంతా వక్కటాకిని పలుకవలెను సుమండ్రి ? యేమయ్యా మనవాళ్ళు యేడుగురు వ్రండగా మనం నలుగురంమాత్రమే ఇక్కడ కనుపడుతూ వున్నాము. వాళ్ళు రాలేదేమి ?

సోమి—వాళ్ళపూచీ నాది. వాళ్ళను యెలాగు పలికించమంటే అలాగు నేను పలికిస్తాను. వాళ్ళతో యేమి చెప్పమన్నారో చెప్పండి. మనవిరోధులంతా యెప్పుడూ మీటింగుకు రారు, మన మందరమూ మీటింగుకు వెళితే రేపు మెజారిటీ మనదే అవుతుంది.

గున్న—భేష్. అలాగయితే మనకు విజయం అయినట్టే. పంతులుగారూ ! వీధిఅరుగులవిషయ ము యాభయిరూపాయలకు తక్కువవల్లపడ దని ఖండితంగా యీరాత్రే బేర మాడుకొని సొమ్ము చేతులో పడవేయించుకోండి. రేపు మీటింగులోనుంచి వచ్చేటప్పుడు యీదారినే వచ్చి అందరమూ సొమ్ము పంచుకొందాము.

సోమి—అప్పుడే తొందరపడకండి. రేపు మీటింగులోనుంచి వచ్చి తరువాత అప్పుడు కార్యం అయిందనుకోవలెను గాని అందాకా కాదు, మునుపటికాలాలలో అయినట్లయితే మనవంటివాళ్ళం మాట్లాడుకోవడంతోటే కార్య మయినట్టే. ఇప్పుడు తీరా నెగ్గినదాకా సం దేహమే. మునుపటికాలంలో మేము యెందరికో వ్రపకారాలు చేసి వాళ్ళనూ బాగుచేసినాము, మేమూ బాగుపడినాము. వెనుక మాయిల్లు కట్టించుకున్నాము కదా వక్కదమ్మిడి అయినా మనచేతిది ఖర్చు అయిందటండి? తలావక తాచుపామూ చంపినా రని కూలివాళ్ళ కందరికి పావలా పావలా యిప్పిస్తే వాళ్ళు సంతోషపడేవారు మన కార్యమూ అయ్యేది. మ్యునిసిపల్ సొమ్ములోనుండి ఫదిరూపాయలు ఇప్పిస్తే

అందులో యెవడితాతసామ్రాజ్య పడిపోయింది ! వక్కవీధిని తూము కట్టించవలసివస్తే వెయ్యియిటుకలకు నాలుగువేలయిటుకలు లెఖ్కులో వేసి బజారులో అమ్మేదానికంటె రెండురెట్లు యెక్కువఖరీదు వుచ్చుకొని తెల్లవారేటప్పటికి వక్కొక్కయింటిగోడలు లేవతీయించేవాణ్ణి. మునుపు ఇటుకగోడ గజానికి యెనిమిదిరూపాయలు ధరవేస్తే ఇప్పుడు రెండురూపాయలకాడికి దిగింది. యేమీ లాభము లేదు. ఆకాలంలో ఇటుకలుకూడా చాలా చవక. ధారలు ధర్మాత్ములు గనుక వాళ్ళకు యీమాయలూ మర్మాలూ యేమీ తెలిసేవి కావు.

బుచ్చి—మీరు వెనుక దీపాలు పెట్టించేవారుగదా అందులో యేమాత్రం మిగిలేదండీ ?

సోమి—అందులో దీపంవక్కంటికి ఫర్క నాకు రూపాయపైగా మిగిలేది. ఇదికాకుండా యెనమండుగురునవుకర్లు యెప్పుడూ మనయింట్లో పని చేస్తూవుండేవారు. కమీషనర్ల కందరికీ దీపాలలోకి చమురు ఇందుల నుంచే సప్లయిచేసేవాళ్ళము.

గున్న—వెనుకటిచూట లెండుకుగాని మొన్న వాళ్ళస్థలానికి ఆవరణవుగోడనంగతి యేమైనది ? అందులో మనకు యాభయరూపాయలు దొరుకుతవా ?

సోమి—అంతమట్టుకు దొంకవచ్చును. మనకు యేమైనా పెద్ద మొత్తాలు దొరికితే ఇటువంటివాటిలోనే. మనవూళ్ళో ఖాళీస్థలాలు చాలావున్నవి. మనకు యేమయినా ఫదిరూపాయలసామ్రాజ్య చేతిలో పడితే వాళ్ళచేత మాస్థలానికి గోడపెట్టించుకోవడానికి సెలవు ఇప్పించుమని పిటీషన్ పెట్టించి, దాని వెనుకపీఠీని మేముయెరుగుదుము; ఆస్థలం వాడిదేగనుక సెలవు యివ్వవచ్చునని మనం వ్రాస్తే ఆప్రకారం జరుగుతుంది.

భాద—ఇప్పుడు తాటాకులఇళ్ళకు సెలవిచ్చినందుకు ఇంటి వక్కంటికి యెంతవస్తూవున్నదండీ? అందులో నాకు యేమీభాగం రావడం లేదు.

గున్న—తాటాకులఇల్లిని పేరేకాని ఇంటివక్కంటికి పావలా కంటె యెవళ్ళూ యెక్కువ ఇవ్వడం లేదు. మీరొడ్డుకంట్రాక్టులో యేమి దొరుకుతూవున్నదండీ?

బుచ్చి—ఇప్పుడు నేట్లు తక్కువైనవిగనుక కంట్రాక్టుదారులు నూటికి ఫదిరూపాయలకంటె యెక్కువ ఇవ్వడం లేదు. ఆఫదిరూపాయలూకూడా దొరకకుండా యీకొత్తకమీషనరులు పనులన్నీ తమ లోవారిచేతనే చేయించడానికి రిజోల్యూషనులు చేసి స్తూవున్నారు. యేమైనాఅంటే మనచేత పని కాదంటారు. అక్కడికీ మేనేజరు మన వాడుగనుక వాళ్ళు మీటింగులోకి రానప్పుడు వకటి అరా రొడ్లమర మ్మతులు మనమీద పెడుతూవుంటాడు. అడుగో వెంకట్రావు వస్తూ వున్నాడు. అతడు మన శత్రుపక్షంలో వాడుగనుక మనం యీసంగతి ఇప్పుడు మాట్లాడుకోకూడదు. రేపు మళ్ళీ ఇక్కడనే మీటవుదాము. (అని వెళ్ళుచున్నారు.)

2. ద్వితీయరంగము—మ్యూసిసిపల్ సభ.

[వైసు ప్రెసిడెంటుగారును, మదనయ్యగారు, నాగభూషణరావుగారు, బుచ్చయ్య పంతులుగారు, గున్నయ్యనాయుడుగారు, సోమిసెట్టిగారు, భాదర్ సాహేబు గారు మొదలయిన కమిషనరులును ప్రవేశించుచున్నారు.]

బుచ్చ—మేనేజరుగారూ! కామిసెట్టి వీధిఅరుగులఅర్జీముందుగా తీయ్యండి

మేనే—అదేపయినివున్నది కాని, దానిలో యింకా కొంచె

తెగాదాగావున్నది. పయిమిటింగుకు నిలుపుచేయ్యవలెను.

మద—యూ మిటింగులోనే ఫరిష్కారం కానియ్యండి. ఆ యింట్లో వెనుక నేను కాపురం వుండేవాణ్ణి. ఆసంగతి నాకు బాగా తెలుసును.

గున—అలాగైతే తియ్యండి. మేమందరముకూడా యెరుగుదుము. అందరూ యెరిగినవారు వున్నప్పుడే ఇది ఫరిష్కారం కావలెను.

మేనే—ఇందులో దస్తావేజులూ అవీ చూడవలెను. తొందర పడతారేమి వుండండి.

బుచ్చ—(సోమి సెట్టిగారితో రహస్యముగా) ఇందులో మేనే జరుగారితో పడేది ఇంకాపడలేదు. అందుచేతనే యీ అభ్యంతరం. అంతా ఆముండాకొడుకు ఇచ్చేది నిన్ననే యెందుకు ఇచ్చినాడుకాదు ?

సోమి—(రహస్యముగా) వాడు నిన్ననే యిస్తానని సొమ్మ తీసుకుని వెళ్ళినాడు కాని బేరం సొసాయిందిందికాదు. ఆయన ఫదిరూపాయలకు వప్పుకోలేదు.

మద—దస్తావేజులసంగతి నాకు తెలుసును తియ్యండి.

సోమి—నాకూ తెలుసును తియ్యండి.

నాగ—అందరూ తెలుసునని చెవుతూవుంటే మీరేమి అభ్యంతరం? కాగితాలు తియ్యండి.

మేనే—చిత్రము. తమకందరికీ అభ్యంతరం లేకపోతే అలాగే తీస్తాను. అవునోయి నీస్థలంయొక్క వెడల్పు యెంత ?

కా—ఫదిగజాలండి.

బుచ్చ—నీకు బాగాజ్ఞాపకం వున్నదో లేదో జ్ఞాపకం లేదనిచెప్పు.

సోమి—ఏమోయి వూరుకుంటావు ? దస్తావేజు చూచి మనవి తియ్యవలెనని చెప్పు.

మద—నేను యెరుగుదును, వెడల్పు ఫదిగజాలే. అతడు కమీషనర్లవారి సెలవు పొందకుండానే వీధిలోస్థలం నాలుగుగజాలవరకూ ఆక్రమించుకొని అరుగులు పెట్టినాడు. అవి తీసివేయించవలెను.

కా—అయ్యా! నేను డివిజన్ కమీషనర్ల సెలవుప్రకారమే అరుగులు వేసుకున్నాను. వారు స్థలం హద్దుచూపించి ఇండార్సుమెంటు వెనుకనుంచి పంపిస్తాము వేసుకోవచ్చునని సెలవిచ్చినారు.

బుచ్చ—అవును మేము యెరుగుదుము గనుక గున్నయ్యనాయుడుగారూ నేనూ వెళ్ళి కట్టలు పాతించి హద్దు చూపించినాము. ఇతడు అరుగులు హద్దులోనే వేసుకున్నాడు గాని నక్కయించిఅయినా అవతలికి రానియ్యలేదు.

ఖాద—అవునయ్యా అది మేము యెరుగుదుము. అతడు యేమీ సర్కారుస్థలం ఆక్రమించుకోలేదు. రాజాగారి వీధి మేము యెరుగమటయ్యా?

మద—అది రాజాగారి వీధికాదండి నబాబుగారి వీధండోయి. మీరు యేదో మరో యింటిమాట అనుకుంటూవున్నారు.

ఖాద—అదేఅది. యేవీధయి తేనేమి? మేము నబాబుగారి వీధియెరుగుదుము. అన్నివీధులూ యెరుగుదుము. మేము తొరకలమై వుండి నబాబువారివీధే యెరగమండీ?

సోమి—యేవీధయినా అతడు స్థలం ఆక్రమించుకోలేదు. వీవయ్యా నాయుడుగారు! మీరు యెరిగినవారు ఇందులో మాట్లాడక పూరుకుంటారేమి?

గున్న—నేను వెళ్ళి స్వయంగా చూచి ఫరిష్కరించినవాణ్ణి. నాలభిప్రాయం మరివకలాగు వుంటుందా?

మద—ఆయింటల్లా కాపురంవున్నవాణ్ణి నాకంటే మీకందరికీ

మహా యెక్కువ తెలుసునా యేమిటి ? అసలు స్థలం ముట్టమొదట బచ్చవారికి అమ్మిందియెవరు మేముకామా ? ఆబచ్చవారిదగ్గరనుంచి ఇతనుకొన్నాడు. రిజిస్టరీదస్తావేజు తెప్పించి చూచి యేదీఇష్టమని వెడల్పు కొలిపించండి. నాలుగు గజాలు యెక్కు వున్నదో లేదో కను పడుతుంది.

బుచ్చ--అప్పటిగజాలు బహుపెద్దవండి. ఆఫదిగజాలు యీ పద్దాలుగుగజాలూ నకలేనండి. యేమోయి కామిసెట్టి కాదుటోయి ?

మద--ఏమండీ మీరు ఆలాగు సెలవిస్తారు ? ఏదీ పెద్దమనిషి కామిసెట్టి కన్యకామ్మవారిమొగం చూచి ఆమాట అనుమనండి.

బుచ్చ--ఆలాగైతే ఆకొలతలో వీధిఅరుగులు పడ లేదు. ఆ నాలుగుగజాలు వీధిఅరుగులకొలత.

మద--యేమిమాటయ్యా ? మునుపాపక్కను అరుగులుండే వటయ్యా ? అక్కడ గుమ్మమేలేదు.

సోమి--అరుగులుండేవి కాని ఈమధ్య రోడ్డుగొత్తు యెక్కువ కావడంచేత పూడిపోయినవి. మదనయ్యగారూ ! మీరుయెవరూ పుట్టక మునుపటినుంచీ నేను ఆస్థలం యెరుగుదును. అక్కడ అరుగులు పూర్వము వుండేవి.

గున్న--అదుగో హదుగో యెరిగినవా రాయన అలాసెలవి స్తూ వుంటే మనమందరమూ వప్పుకొని వూరుకోవలెను.

నాగ--అసలు దస్తావేజులోవున్న దానికంటే నాలుగుగజాలు స్థలం యెక్కువ కనుపడుతూవుంటే యెలాగు వూరుకోము.

మద--వకవిషయంలో వూరుకుంటే అందరూకూడా వీధులన్నీ ఆక్రమించుకొంటారు.

బుచ్చ--(మదనయ్యగారితో గహస్యముగా) వాడు సర్కారు

వీధి ఆక్రమించుకొన్నాడుగాని యెవరిస్థలమూ అక్రమంగా ఆక్రమించుకోలేదుగదా ? ఇందులో మీకు యేమివస్తాది ? వీధివాడు పెట్టుకున్న గోడ అరుగులూ తీసివెయ్యకుండా అనుగ్రహించి కాస్త తలపూపుమరూ మీకు వీధివాడికి వుపకారం చేసినపుణ్యం వస్తుంది.

భాద—ఇందులో సర్కారుస్థలం కాస్త కలుపుకుంటే మాత్రం యెవరికి యిబ్బంది వున్నదయ్యా ? వీధి కావలసినంతా యెడల్పా వుండాలి. అరుగుల్ వేసుకోని ఆర్డర్ యేసీయెయ్యండి.

వైసు—(ఇంగ్లీషులో) కమిషనర్లు యేమిటంటూవున్నారు ?

నాగ—(ఇంగ్లీషులో) స్థలంకలుపుకున్నట్టు స్పష్టంగా కనపడుతూవున్నది. అరుగులు తీసివెయ్యవలసిన దని వుత్తరువు చెయ్యవచ్చును.

మేనే—అరుగులు వారముదినములలోగా తీసివెయ్యవలసినదని తీసివెయ్యకపోతే పోసిక్యూషన్ చేస్తామనీ నొరగారు రిజల్యూషన్ ప్యాసు చేసినారు.

భాద—ఇది కేవలం అన్యాయం. వాడినోట్లో మన్నవేస్తే మీకీ యేమివస్తుందయ్యా ?

బుచ్చి—కామిసెట్టి ! మేము యేమిచెప్పినా కార్యం లేకపోయినది. నాలుగు నెలలు పూరుకుని యీసంగతి వుదహరించకుండా మళ్ళీ పిటీషన్ యిచ్చుకో. యీకమిషనర్లు రానిసమయం చూచి అప్పుడు మేము నీపక్షంగా వుత్తరవుచేస్తాము. ఇంతమాత్రంచేత నీవు ఇప్పుడు అరుగులు తీసివెయ్యకరలేదులే.

కామ—చిత్తము నాహాపభో ! ఎలాగురక్షించినా యేలినవారు రక్షించవలెను. తమరు నాకు యీప్రపకారం చేస్తే తమ వుత్తరవుచికారం యేమిదాఖలుచేసుకోమంటే అది దాఖలు చేసుకుంటానండి.

బుచ్చు—అట్టే మాట్లాడక వెళ్లిపోవోయి. మేము దాఖలు చేసుకోమనకపోతే నీకు తెలియదూ! అప్పీలుజిటీషన్ దాఖలుచేసుకో పో పో.

నాగ—మేనేజరుగారూ! తరువాత సబ్జక్టు యేమిటో తియ్యండి. మేనే—ఇందులో యేమీ లేదండి. పల్లపుపీఠిని వకడు తన స్థలానికి ఆవరణపుగోడ పెట్టుకోవడానికి సెలవడిగినాడు. డివిజనల్ కమిషనర్ ర్లాప్రకారం పెట్టుకోవడానికి అభ్యంతరం లేదని ప్రవాసినారు. ఆప్రకారం సెలవు యివ్వవచ్చును.

బుచ్చు—(గున్నయ్యనాయుడుగారితో రహస్యముగా) ఇందులో మేనేజరుగారిచెయ్యి తడి అయింది. ఇది యేప్రకారంగా సద్ది చెపుతూ వున్నాడో చూచినారా?

నాగ—అలాగైతే వుత్తరువు వెయ్యవచ్చును.

మద—కాదు కాదండి. ఇటువంటివాటిలోనే చాలా దగాలు వుంటవండి. ఆస్థలం యెక్కడిదో నాతో చెప్పండి.

గున్న—అది నాడివిజన్ లోదండి. అదుగో పల్లపునీధులలో ధర్మసావడికి యెదురుగుండావున్న ఖాళీస్థలం. అది వాళ్ల హక్కు. గోడలు పెట్టుకోవడానికి శలవు యివ్వవచ్చును.

మద—సరిసరి! అదా? దానినిగురించి నాకు బాగా తెలుసును. ఆస్థలం వాళ్ళభుక్తంలో యెన్నడూ లేదు. వెనుక రిచ్ఛర్డుభారగారి హయాములో ఇటువంటి అర్జీలేవస్తే వల్ల కాదని సెలవిచ్చినారు. మేనే జరుగారూ! ఆ వెనుకటిరిజ్యూషన్ తియ్యండి.

మేనే—ఏదో యెప్పటిదో పాతపురాణం యెలాకనపడుతుంది? దానికి పనిచేసుకుని నెల్లాళ్ళో రెండు నెలలలో వెతకవలెను. ఇలాగంటి స్థలాలు మనవూళ్ళో లక్ష వున్నవి. అది యేస్థలాన్నిగురించో. దీన్ని

గురించి ఇదివరకు యెప్పుడూ అర్జీ వచ్చినట్టు నాకు జ్ఞాపకం లేదు.

మద—కాదు కాదండి. దీన్ని గురించే; నాకు బాగా జ్ఞాపకం వున్నది.

మేనే—మీకు యెలాగు జ్ఞాపకం వున్నదో కాని పొరపడి వుంటారు.

గున్న—అవునండీ. మీరనుకున్నది యేదో మరిపకటికాని యిది కాదు. దీనివిషయంలో యెప్పుడూ యెవరూ అర్జీ యిచ్చుకోలేదు. యీ విషయంలో విమర్శించినవాణ్ణి నాకు బాగా తెలుసును. యెంత విమర్శా చెయ్యకపోతే అర్జీలమీద నేను అల్లాటప్పగా వుత్తరవు యిస్తానండీ? నేను కుళ్ళు యేమైనా వుంటే అట్టువుట్టు ఆనవాళ్లతో పిల్లగించి వదిలిపెడుతాను. ఈయింటివాళ్ళు బహుపెద్దమనుష్యులు. వాళ్ళు తమ స్థలం కాకపోతే అక్రమంగా వచ్చేవారు కారు.

మద—వెనక తగాదావచ్చినది ఈచోటేనండి. దీనికిచుట్టూ రణపుగోడ యెప్పుడూ లేదు. పశువులను తోలుకువెళ్లేవాళ్ళు వులను దానిలోవున్న రావిచెట్టుకింద తోలుతూ వుండడం నేను మీరవయినవత్సరములనుంచి యెరుగును. వారి యింటిదస్తావేజు తెప్పించి చూడండి. అందులో యీస్థలము లేదు.

సోవి—అవును. స్థలం మీరు చెప్పినదేకాని దస్తావేజులో లేక యినంతమాత్రంచేత హక్కు వాళ్ళది కాదనడానికి వీలు లేదు. తప్ప పాదా హక్కు వాళ్ళదే.

మేనే—అవునండి. యెవరూ తగాదాచేసేవారు లేనప్పుడు నం గోడ పెట్టుకోవడానికి సెలవు యివ్వడానికి అభ్యంతరం యేమి న్నది? మరి యెవరిహక్కునా అయితే వాళ్లే వ్యాజ్యం వేసి వుచ్చు ంటారు. సర్కారుస్థలముతో రివిన్యూసైడున కలక్టరుగారే ఆటంక

పెడుతాడు. మీరు సెలవు ఎవ్వరికి.

మద--అలా వల్లకాదు.

గున్న--వల్లకాకపోవడానికి గవర్నమెంటువారు యేర్పరిచిన కమిషనరులము మేము అక్రమంచేసేవాళ్లమా యేమిటి? యిందులో మామాట సాగకపోతే మాకు అవమానంగా వుంటుంది.

ఖాద--అవును బాగా పోల్లాడవయ్యా. ఇందులో మన తక్కువ యేమిటి? వాళ్లయెక్కువ యేమిటి? కావలిస్తే గవర్నమెంటు దాకా వెళుదాము.

బుచ్చ--మనకేం భయమేమిటి తప్పకుండా వెళుదాము. యిందులో మనం వదిలిపెట్టి పూనుకోకూడదు. బాగా పోల్లాడవయ్యా.

సోమి--పోల్లాడడం యెందుకు? మెజిస్ట్రేట్ మనమే వున్నాము. వోట్సు పుచ్చుకుంటే తెలుస్తుంది. యిందులో తప్పకుండా డివిజన్ కమిషనర్ల యిష్టప్రకారం జరిగవలెను.

మద--మీరు యెంతమందివున్నా యిందులో న్యాయం చూడ వలెనుగాని సంఖ్య చూడకూడదు.

గున్న--మీరు మహాన్యాయం చూస్తూ వున్నారు. మహా మహాకోర్టులలో లంచాలు పుచ్చుకుని వుపకారం చేస్తారు. అంతా మహామడికట్టుకుని కూర్చున్నారా యేమిటి?

ఖాద--యెవ్వళ్లకయినా యేమయినా దొరికిపోతుందని వోర్స్ లేని ముండాకొడుకులు ప్రతీదానిలోనూ అడ్డం వస్తారు.

మద--మాటలు తిన్నగా రానీ. నీలాగు గడ్డితినేగాడిదెలు వుంటే --

ఖాద--అదుగో అదుగో మిగలమాటలు రానిస్తూ వున్నావు ధోరగారు వింటూవున్నారు. నేను మేజిస్ట్రేటులో ఫిర్యాదు చేసాను

మీరంతా సాక్షులయ్యా!

బుచ్చ—చెయ్యండి. ఎలాగంటివాళ్ళకు వక్కమాటు శిక్ష అయితే యి ఖ యెప్పుడూ మనకు అడ్డం రాకుండా వుంటారు.

వైసు— (ఇంగ్లీషుతో) కమిషనర్లు పోల్టాడుతూ వున్నారు. నేను వెళ్ళిపోతాను.

మేనే— (ఇంగ్లీషుతో) దీనిమీద గోడలు పెట్టుకోవచ్చునని వుత్తరవువేసి వెళ్ళండి.

నాగ— (ఇంగ్లీషుతో) వారు అలాగు చెపుతూవుండగా యిప్పుడు వెయ్య వల్ల కాదు.

వైసు— (ఇంగ్లీషుతో) నేను వెళ్ళిపోతాను.

(అని వెళ్ళుతున్నాడు.)

3. తృతీయరంగము—సోమిసెట్టిగారి యిల్లు.

[ఖాదర్ సాహేబు గారును, బుచ్చయ్యపంతులుగారును, గున్నయ్యనాయుండు గారును, సోమిసెట్టిగారును, కామిసెట్టియు ప్రవేశించు చున్నారు.]

బుచ్చ—ఏమోయి కామిసెట్టి! మేనేజరుగారియింటికి వెళ్ళి రాత్రి ఫరిష్కారం చేసుకున్నావా?

కామి— ఏమిఫరిష్కారమండీ? ఆయనకు దాహం మహా విశేషంగా వున్నది. అంతదాహం నేను తీర్చలేనండీ.

బుచ్చ—నీవు యెంతయితే యిచ్చుకుంటావు?

కామి—నేను పదిహేనురూపాయలకు వక్కగవ్వ యొక్కుచు యిచ్చుకోలేనండీ ఆయనవక్కడికే అయితే ఇంకా ఫదిరూపాయలు ఇచ్చుకోమన్నా ఇచ్చుకుంటాను. ఇందులో మీకు యాభైరూపాయలు ఇచ్చుకోవలెనండీ? శానిటరీ యివ స్పెక్టరుగారికికూడా యేమయినా

ఇచ్చుకోవలె నని మీరే సెలవిచ్చినారండి ! ఇంకా యెంతమందికి యేమి యిచ్చుకోవలెనో ! ఆయనక్కడూ చున్నయిరూపాయలు వాళ్ళో పొయ్యమంటే ఎట్లా పొయ్యగలనండీ ?

బుచ్చు—సమయం వచ్చినప్పుడు తప్పుతుందీ ? ఇవాళ వచ్చిన ఖర్చు రేపురాదు. నీకు కొట్టుఅరుగులు కావలసివున్నట్టుతే ఇల్లో వాకలో తాకట్టు పెట్టి నాలుగురూపాయలు హెచ్చుతగ్గుగా సాసాయింతుకో. ఆయనచేతులో మంత్రేపుష్పం పడకపోతే రిజల్యూషన్ ప్రకారం హుకుం వ్రాయించి రేపు యీపాటికి అరుగులు తప్పించి వేస్తాడు. న్యాయులవారికి చెల్లించవలసిన ముడుపు చెల్లించినట్టుతే ఇది పడవేసిపెట్టి యేదో వకవిధంగా హుకుములు వ్రాస్తూ ఆరునెలలు జరుపుతాడు. యీలోగా నీవు యెప్పుడయినా మళ్ళీ అర్జీపెట్టుకుంటే వోర్వలేని కమీషనరులు లేనికాలములో మేము నలుగురమూ వున్నప్పుడు పెట్టి అరుగులు పెట్టుకోవలసిన దని దానిమీద గీటు పెట్టించివేస్తాడు. అంతకూ వల్లకాకపోతే అరుగులు తీయించివెయ్యవలసిన దని హుకుం వ్రాసి దొరగారి సంతకం చేయించి శానిటరీ ఇన్ స్పెక్టరుకు పంపించినట్టు ఆఫీసుబుక్కులో యింటరుచేసి పంపించుకుండా వూరుకుంటాడు. నీవు నాలుగురూపాయలు శానిటరీఇన్ స్పెక్టరు చేతులోకూడా పెడితే యెవ్వరూ ఆసంగతి కదిపేవారే లేరు. ఈ పోట్లాడినకమీషనరులంతా అరుగులు తీసివేసినారో లేదో అని మళ్ళీ వచ్చి చూస్తూ రనుకున్నావా యేమిటి ? అందులో ఇంతశ్రద్ధ యెవరికి ? ఆమీటింగులోకి వచ్చి నాలుగుముక్కలూ వాగి చక్కాపోతారు. తరువాత యేమి జరిగిందో యేమిటో మళ్ళీ దానిజోలి తలపెట్టరు. కార్య మంతా మూలో వున్నది. మేనేజరూ మేమూ శానిటరీ యిన్ స్పెక్టరూ యేకమై ఇదివరకు ఇటువంటి రిజల్యూషనులు లక్ష

అమలు జరగకుండా ఆపివేసినాము. యెవడు కనుక్కున్నాడు ? మా చేతులో పడకపోతేమాత్రం వక్కపని సాగదు. మేము ప్రతివీధి తిరిగి ఇటువంటికుళ్ళు యేమయిన వుంటే పుక్కి యెక్కతీసి మమ్మ సమాధానం చేసుకోకపోతే మూడు చెరువులనీళ్ళు తాగించి మరీ వదిలి పెడుతాము. యేమి మా యాభయరూపాయలూ ఖాళీనావా ?

కామి—కార్యమైతే ఇచ్చుకోక యేమిచేస్తానండీ ? మీకూ మేనేజరుగారికీ కట్నం సమర్పించుకుంటే ఇఖ నేమీ యెవరికీ ఇవ్వ నక్కర లేదుగదండీ ?

బుచ్చు—ఇది మహానైవేద్యం. ఇది యిచ్చుకుంటే ఇఖ చిల్లర దేవతలకు కూపాయా అర్ఘా ఇచ్చుకోవలసినదేకాని ఇంత పెద్ద మొత్తం యేదీ వుండదు. ఆపీధిని పనిచూసే బంట్రోతువాళ్ళచేతిలో చెరివక అర్ఘాపెడుదూ. దానితో సరిపోతుంది.

కామి—అంతేనాండీ? ఇఖ శానిటరీయన్ స్పెక్టరుగారికి యేమీ ముట్టచెప్పనక్కర లేదుగద?

బుచ్చు—యేది తప్పినా శానిటరీయన్ స్పెక్టరుగారిది తప్పదు. అది తండ్రితద్దినంపంటిది. నీయింట్లో భోజనం మానుకొని అయినా వెంకటేశ్వరులముడుపు అది చెల్లించవలెను.

కామి—అయినకు వెనుక అరుగులు కట్టించుకునేటప్పుడు అటంక పెడితే రెండురూపాయలు ఇచ్చినా నండి.

బుచ్చు—అది అవసరమైనైవేద్యం. అప్పటికి సరిపోయింది. ఇప్పుడు ఇచ్చేది మహానైవేద్యం. ఇది ఇచ్చుకుంటే ఇఖ యీఅరుగులనిమిత్తం మళ్ళీ ఇచ్చుకో నక్కర లేదు.

కామి—ఇంతమంది దేవతలకు ఇన్నిమాట్లు యిచ్చుకోవలసినస్తే మాపంటి బీదవాళ్ళము యీపట్నవాసాలలో బ్రతుకలనుండీ ?

బుచ్చ—డబ్బునోట్లో దేవుడున్నాడు. యేమిసనుస్పించుకోక పోతే దేవతలకుమాత్రం నీమీద అనుగ్రహం యెలావస్తుంది? దేవతా ప్రసాదం కావలినైతే మీమకట్టింది తీసుకువచ్చి చెల్లించి ఆపద తప్పించుకోవలెను. నీవు యెరుగవుకాని కొన్ని దేవతలకు నిఃఖవుదోవు కూడా ఇవ్వవలసి వస్తుంది. ఆవువంటిదిసమేతూ కడుపునిండా మేతమేస్తే నే కాని చేపదు. మేతలేకుండా యీకామధేవులుమాత్రం పొడి పొడిదణ్ణాలతో నరాలు కురిపిస్తవనుకున్నావా? ముందుగా మాకనుకున్నది మొక్కుకొచ్చెల్లించుకో.

కామి—యే దేవతయినా కార్యమునతరువాత మొక్కుకొచ్చెల్లించుమంటుంది గాని ముందుగానే చెల్లించమనదు. కార్యమైతేనే కాని నేను యేమీ ఇచ్చుకోలేను.

బుచ్చి—కామిసెట్టి! చెవులోమాటోయి. (రహస్యముగా) మేనేబరుగారితో చెప్పి ఆమునచేత నాలుగురూపాయలు మాన్పించి నీకు చాలాకిపాయలు చేస్తాను. ఇదిబరీ యిన్ స్పెక్టరుగారికి కూడా ఇప్పుడంతా ఇచ్చుకోనక్కరలేకుండా సగంమాత్రమే ఇప్పుడు ఇచ్చుకునేటట్టు సిఫారసు చేస్తాను. మా యాభయదూపాయలుమాత్రం ముందుగా తెచ్చుకో. ఇఖ మాట్లాడకు తక్షణం వెళ్ళిపో.

కామి—చిత్తము, (అని వెళ్ళుచున్నాడు.)

ఖాద—యేమిటయ్యా? మే మింతసేపటినుంచీ కూకుండాము. భాంచోత్ మాచేతిలో వక్కపైసా పడలేదు.

గున్న—తొందరపడకయ్యా! పంతులుగారు అందువిషయమే కాదు తంటాలు పడుతూవున్నారు. సొమ్ము చేతులో పడడంతోటే వక్కనమ్మిడి మిగుల్చుకోకుండా యెనరిది వారికి పంచిపెడతారు.

ఖాద—భాంచోత్ మీహిందువుల్ని మాకీ నమ్మిం. డబ్బూ

సేతిలోపడితే దగానేస్తాం. ముందుగా నావంతునాకీ ఫైసల్ చెయ్యండి.

సోమి—సొమ్ము రానిదే ముందుగా యెవరైనా పెట్టెలో డబ్బు తెచ్చిస్తుంటాయో? రానియ్యండి.

ఖాద—అదంతా మాకీ తెల్లగు. ముందుగా మానేసికో డబ్బు యేసి మాట్లాడండి.

బుచ్చి—మీచేతులో వెయ్యడానికి ఇప్పుడు యెవరితాతముల్లె దాచిపెట్టినారు ? సొమ్మునస్తే అంగరమూ పంచుకుందాము.

ఖాద—భాంచోతో మీరంతా యేకము నాసొమ్ము యెగ బెట్టడానికి యేమిట యేస్తూవుండారో. ఈయన చెప్పినో యేదో గుస గుసలాడి సొమ్ము ఇదివరకే లాగియేసినాడు. నాపన్నెండు రూపాయల నరా అక్కడపెట్టి మాట్లాడండి.

బుచ్చి—నేను యేమీ పుచ్చుకోలేదు. కావలిస్తే నాబట్టలు సోదాచూడు.

ఖాద—మాకీ ఏమీ ఖబ్బురతో జరూర్ లేదు. మీహిందువులు గారడీనేసి సొమ్ము మాయంనేసివేస్తారో. నావంతుసొమ్ము అక్కడ పెట్టి కదలండి.

సోమి—సాహేబుగారూ ! కొంచెం వోషిక చెయ్యండి. భోదా తోడు. మీసొమ్ముకు నేను పూచీపడతాను. తక్కిన సంగతులు ముందుగా కానియ్యండి.

బుచ్చి—మేనేజరుగారు ముసద్దీపేచీ యేలాపెట్టినారో చూచి నారా? మనం యంతమంది యేకమైనా కార్యం లేక వక్కమాట్లాతో అడ్డి పూరుకున్నది.

గున్న—ఆయనసామర్థ్యం మరివకరికిరాదు. నాలుగుమోస్తరు దస్తూరి వ్రాస్తాడు. పౌత్యకంగా తాను వ్రాసింది తనదస్తూరి కా

దని సాధించి తనతప్పితం ఇతరులమీద తోసివేసే శక్తి యాయనవద్దనే వున్నది. మనం వక్క-ఘడియ యాయనవద్ద మాట్లాడితే మంటికి వెళ్ళినతరువాత తలలు మార్చినాడేమో అని అద్దంపెట్టి మన ముఖాలు చూచుకోవలెను.

సోమి—అటువంటి మాయోపాయాలు ఇంద్రజాల మహేంద్ర జాలలూ వున్నవి కనుకనే యెంతలేదన్నా యేవరేజీమీద రోజుకు నాలుగయిదురూపాయలకు తక్కువలేకుండా యేరుతాడు. ముందుగా దక్షిణ ఆయనచేతిలో పడితేనేకాని వక్క-పిటీష్ మీటింగులోకి రాదు.

బుచ్చ—యీసంగతులు మనకు కొత్తయేమిటి కాని మనం మాట్లాడుకోవలసినసంగతులు మాట్లాడుకుందాము. కామిసెట్టిఅరుగుల విషయంలో అనుకూలంగానే జరుగుతుంది. మొన్నటి స్థలానికి ఆవరణపు గోడవిషయంలోకూడా మన కనుకూలంగా జరిగితే బాగుండును. అదీ పెద్దపదే.

గున్న—అందులో మేనేజరుగారుకూడా మనపక్షమే. మనకు తప్పకుండా విజయం కలుగుతుంది. డివిజనల్ కమీషనర్లు సిఫారసుచేసి మెజారిటీ మనమైనప్పుడు మరివకలాగు యెలాగు జరుగుతుంది?

సోమి—తప్పకుండా అందులో మనకార్యం అవుతుంది యెందరు యేడిస్తేయేమి? సిద్ధసంకల్పులు మీరు తలపెట్టిన కార్యం కాక పోవడంకూడానా? మనం టోలు కంట్రాక్టరుకు యెనిమిదివందలరూపాయలూ రిమిషన్ ఇచ్చించడంలో మన యెవరెవరికీ కనపడవలెను. ఇందులో మనం యీవుపకారం చేస్తే రెండువందల రూపాయలు వక్కసారి ఘట్టమని చేతిలో పడతవి. మేనేజరు యిదివరకే పెద్ద మొత్తం మాట్లాడుకొన్నాడు. మనంకూడా అందులో ఛేరకపోతే

యేదోవకవిధంగా గీటు పెట్టించి గళగ్రాహి అంతా మేనేజరే మింగి వేస్తాడు.

భాద--భాంచోత్. ఆడూయూడూ మింగివేస్తారో అనిచెప్తూ అంతా మీరే మింగియేస్తూ వున్నారు. అరేమీకీ యీసర్కి. మూడు నాలువందాలో వచ్చాయి. నాకీ వక్కరూపాయి యిచ్చారు లేదు. నా వంతూ నాసేతులో పడాయెయ్యండి. తరువాతా మాటలూ ఆడుకొందరుగాని.

బుచ్చ--వుండవయ్యా మేమూ సొమ్మనచ్చే వుపాయమే ఆలోచిస్తూ వున్నాము. మనకు యేమీ దొరకకుండా చెయ్యడానికి మదనయ్య ఇప్పుడు మహాపని చేస్తూవున్నాడు. ముందుగా మనం అతనిలాళం పట్టించవలెను.

గున్న--అద్దే అదెంతసేపు? మన మందరమూ యేకమయి తేరాలుగునెలలలో మనకు విరోధులుగా వుండేకమీషనర్ల నందరినీ యేరి పారవేస్తాము. మదనయ్య లంచాలు పుచ్చుకుంటూ వున్నాడని కంట్రాక్టుదార్లవద్ద కడితేరుస్తూవున్నాడని మనవైసుప్రసిడెంటు మెస్టరు లేజీధారగారితో నేను చెప్పి నిప్పంటిస్తాను. మీరందరూసూడా సమయం వచ్చినప్పుడు తలావకపుడకా వెయ్యవలెను. నేను ఇదివఱకే మార్కెట్టు ఇనస్పెక్టరుగారిచేత మనవిరోధు లందరిమీదా బాదులు బాదించినాను. సమయంవస్తే అవిఅన్నీ యెలా పనిచేస్తవో మీగే చూస్తారు. మనము అన్నిపక్కలనుంచీ బాదులు చేస్తే వక్కసారి అవి అన్నీ ఫిరంగీగుళ్ళలాగు తగులుకోవూ? చూడు నాథాక కనుపరుస్తాను. వాళ్లను వొక్కక్కళ్ళనీ కమీషనర్ హోదాలోనుంచి తీసివేయించక పోతే నాపేరు గున్నయ్యనాయుడు కాదు.

(అని మీసము మెలివేయుచున్నాడు)

బుచ్చ—మీకంటే ముందర్తిగానే నేను మేనేజరుగారిచేత వాళ్ళమీద పూదర పెట్టించినాను. అంతా లోపల పొగ రాజుతూ వున్నది. యెప్పుడో గభీలు మని మండి పయికి లేస్తుంది. మన వైసు పెసిడెంటు శుద్ధబుద్ధావతారముగాని లేకపోతే యీపాటికి వాళ్ళను చీమలిని మాడ్చివేసినట్టు మాడ్చివెయ్యదా ?

సోమ—మనం యెంతప్రయత్నం చేసినా ఇంకా వాళ్ళదినాలు బాగావుండడంచేత వాళ్ళుఅటలు సాగుతూ వున్నవి. ఇంకా యెన్ని దినాలు సాగుతవో చూతాము కాదా ?

ఖాద—ఆళ్ళదినాలూలేవు యీళ్ళ దినాలూలేవు. ఇప్పుడు నా దినాలు భాగాలేవు. నాకీ యీరాత్రికీ ఫసిరూపాయలు వుండాలె. మీలో యెవరయినా ఇచ్చుకోకపోతే మీఅబ్బచీ దక్కనియ్యను.


బుచ్చ—ముందుగా ఇవ్వడానికి మాదగ్గర సొమ్ము లేదు.

ఖాద — భాంచోత్ మాకీ రూపాయలూ యియ్యకపోతే నేను ఇప్పుడు పోయి మదనయ్యగారితో యావత్తుకుట్టా మనవిచేసి మీమీద సొమ్ముం పలికి మిమ్మల్ని వక్కొక్కడినే బొక్కలోకి తోయి స్తాను.
(అని లేచి వెళ్ళుచున్నాడు)

బుచ్చ — సాహేబు వెళ్ళిపోతూవున్నాడు పట్టుకోవయ్యా. పట్టుకోవయ్యా.

(అని అందఱును వెనుక వెళ్ళుచున్నారు.)

ద్వితీయాంకము.



పరిభ్రమరంగము—భర్తసావిత్రి.

[పోలిపెట్టియు, రామిపెట్టియు, గురవయ్యనాయుడును, భీమలింగమను,
కూరుచుండియుండఁగా పంకాయలచంద్రమ్మ పోవేళించుచున్నది.]

పోలి—రామిపెట్టిగారూ! మీరు నాలుగురోజులనుంచి దుకాణం వదిలిపెట్టి మహాతిరుగుతూవున్నారు. మీవ్యవహారం ఫరిష్కారం అయినదా ?

రామి—తడిమన్నంతా పొడిమన్నయ్యెట్టుటగా యీ నాలుగు రోజులనుంచీ మేనేజరుగారి ఇంటిమట్టూ తిరగగా తిరగగా వక్క- శతమానంతో నేటిదినం ఫరిష్కారమయింది. మేము ఫదిమందీ ఫది ఫదులు వేసుకుని నూరురూపాయలమూటా యీవుదయాన్న పట్టు కుని వెళ్ళి సమర్పించడంతోనే మాసేర్లు లీప్టులోనుంచి తీసివేసినారు.

పోలి—యీ మునిసిపాలిటి బహులక్రమంగా వున్నది. అన్యాయంగా ప్రజలసొమ్ము దోచుకుంటూవున్నారు. నేను ముందటియేడు బోలెడుసొమ్ము మేనేజరుచేతులో పోసినాను. ఆసంవత్సరం కాస్తపన్ను తగ్గించినట్టే తగ్గించి నిరుడు సంవత్సరం మళ్ళీ హెచ్చుచేసి జాబితాలో వ్రాసి నోటీసు పంపించినారు. అందుమీద నేను మదనయ్యగారివద్దకి వెళ్ళి యీఅన్యాయం యేమిటని మొత్తుకుంటే సీవు వొక్కదమ్మిడి యెవ్వరికీ యివ్వవక్కరలేదు. అప్పీలు చేసుకోమని సెలవిచ్చినారు. అందుమీద నేను అప్పీలు చేసుకుంటే నాలదృష్టంచేత మంచికమీషన్ల నలుగురు రావడంచేత హెచ్చుచేసిసొమ్ము కొట్టివేసి యెప్పటి పన్నే ఖాయం చేసినారు. ఇలా ప్రయివేటుగా వీళ్ళకూ వాళ్ళకూ దర్శించుకోవడంకంటే సబ్బీకుగా అప్పీలు చేసుకుంటే మన అదృష్టము

బాగావుంటే పన్ను కొట్టుబడేపోతుంది. మేనేజరూ యిద్దరు కమిషన్లరూ చేరి యింజనీరులు వూరికే తయారుచేసి ఫదిమందినర్తకులను పిలిపించి యిచ్చినవాళ్లపేర్లు తీసివేసి ఇచ్చినవాళ్లపేర్లు మీటింగులో పెడుతారు.

రామి—అవును. ఆమాట నిజమేకాని అంతర్దైర్యం యెవరికీ వుండదు. వంకాయలపాపిసెట్టివద్ద పాతికరూపాయలు లంచంపుచ్చుకుని పన్ను యెంతో తక్కువ కట్టినారు. ఫదిసంవత్సరాలనుంచి వక్కమోస్తరుగా సాగివస్తూ వున్నదా లేదా? రెండేళ్లకూ మూడేళ్లకూ వక్కమాటు పన్ను మళ్ళీ యెక్కువ కడతామని బెదిరిస్తూవస్తే నాలుగు అయిదూ వాళ్లమొగిన్ని పారవేసి నోరొస్తూ వుంటాడు. అతనికి పోయినవల్లా మహాపోతే నూరురూపాయలకంటే యెక్కువ వుండవు. వచ్చినకిఫాయతు చూడబోతే యెంతలేవన్నా యీఫదేళ్ళల్లోనూ మూడునాలుగువందలరూపాయలకు తక్కువ వుండవు. ముసద్దీలతో కక్షకట్టడంకంటే వాళ్లచేతులో నాలుగుడబ్బులసొమ్ము పెడితే యెందో దులకూ మంచిది. వాళ్లు తలచుకుంటే యెప్పుడయినా కాస్తప్రపకారం చేస్తారు. వాళ్ళమామూలు వాళ్లచేతులో పడకపోతే కార్పణ్యం మనసులో వుంచుకుని యెందులోనైనా పట్టుకొని నొక్కుతారు. మొన్న మాభావమరిది మామూలు నాలుగురూపాయలు ఇచ్చినాడుకాడని శానిటరీఇన్స్పెక్టరు గుమ్మముముందర పెంటవున్నదని ఛార్జీషీటుచేసి రెండునెలలలో ఫదిరూపాయలు జాబుమానా వేయించినాడు? అటుతరువాత పిచ్చితవ్వతో కొలిచినాడని ఫిర్యాదుచేసి యాభయరూపాయలు టదిలిచ్చినాడు. అతనిచేతిలో మొట్టమొదటనే నాలుగురూపాయలూ పెట్టినట్టయితే యాదండుగలన్నీ తప్పేనేనా? తరువాత చచ్చినట్లు ఫది రూపాయలు సమర్పించినాడు.

పోలి—మనం తిన్నగావుంటే యెవరికీ ఝంకియనక్కరలేదు. మనద్గ్గిర పిచ్చితేవ్వలు యెందుకు వుంచుకోవలెను? తరువాత కచేరీ చుట్టూ యెందుకు తిరగవలెను? మనం న్యాయంగావుండి యెక్కువ పన్ను కట్టినప్పుడు అప్పీలు చేసుకుని మన లెక్కలు దాఖలుచేస్తే పన్ను తీసివెయ్యక యేమిచేస్తారు?

రామి—న్యాయంగా ప్రవర్తిస్తే వర్తకమే సాగదు. ప్రతిదాని లోనూ కొంచెం అబద్ధం వుండవలెను. మొన్న న్యాయమైనలెక్కలు దాఖలుచేసి తనకు అక్రమంగాకట్టినపన్ను యాభైరూపాయలూ మాపు చెయ్యవలసినదని నరసయ్య అర్జీ యిచ్చుకుంటే అంగరూ యెరిగివున్న సంగతిలో కమిషనర్లందరూచేరి అప్పీలు కొట్టివేసి పన్ను ఖాయం చేసినారు. అందులో యెంత అన్యాయం జరిగింది! మొట్టమొదట మేనే జరుకూ వాళ్లకూ ఫదిరూపాయలు పారవెయ్యవలెను. న్యాయంగా వెళ్ళుతానని భీష్మించుకుని కూర్చోవడంచేత యీఅనర్థం అంతా పొసగింది. అందుమీదట మొన్న బుచ్చయ్యపంతులుగారు కొట్లాడి వచ్చి రెండురూపాయల ఖరీదుచేసే ధోవతులచాపు వూరికే యివ్వమంటే ఆయనకు యివ్వకపోవడంచేత అప్పీలుకూడా ఓవరమైనది. బుచ్చయ్యపంతులుగా రాలెళ్ళులు దొంగలెళ్ళు లనేటప్పటికి వారి పరివారమంతా వక్కలాకినీ అవి దొంగలెళ్ళులని నేళారు. అంతటితో న్యాయంగా చెప్పేకమిషనర్లు యేమిచెప్పినా కార్యం లేక మెజారిటీ చెప్పినట్టు అయినది. ఏమయ్యా? గురయ్యనాయుడుగారూ! మీ అభిప్రాయం యేమిటి?

గుర—నేనూ మీ అభిప్రాయంలోనే యేకీభవిస్తాను. మీరన్నీ అనుభవంచేత చెప్పిన మాటలుగాని మరొకటి కావు. మనం యేలాగో వోలాగు మంచితనంగా వుద్యోగస్థులను సమాధానపరచు

కోకపోతే వాళ్ళు పెట్టేతంటాలు మనం పడలేము. మాకు యాభయ రూపాయలుపన్ను అధికంగా కట్టినట్టు మీ కందరికీ తెలుసుకు. మా దగ్గర సరియైన లెక్కలుకూడా వున్నవి. అయితే శాశ్వతాభికాలూ చిక్కులూ వుండడంచేత మేమాలెక్కలు పబ్లికులొకీ తీసుకునివచ్చి కనపరచడానికి వల్లకాదు. మేము చేసేది సారావ్యవహారం. అందులో అనేకమంది బ్రాహ్మలు ప్రతిదినమూ మావద్ద బ్రాందీ జిన్నా మొదలయినసారాలు బుడ్లాది పట్టుకునేళుతూ వుంటారు. నక్కమాలలు బుడ్లుగా కొనుక్కోలేని బీదబ్రాహ్మలు కొట్లోకే వచ్చి గ్లాసుచొప్పన కొనుక్కుని అక్కడనే తాగిపోతారు, వారిపేర్లన్నీ మాచిత్రాలో తగిలి వుంటవి. వక్కసారి ఆబుక్కు బయలపెడితే మరునాటినుంచీ మా వ్యవహార మంతా తొంగుంటుంది. మొదట మావాడు తెలివితక్కువ పనిచేసినాడు. పన్నుకట్టేటప్పుడు వాళ్ళడిగినట్టు యాభయరూపాయలూ ఆముగ్గురి నలుగురి కమీషనర్లకూ యిచ్చినట్టుయితే యేమాసికలూ అక్కరలేకుండా యాయాభయరూపాయలపన్నూ అప్పుడే తగ్గిపోవును.

పోలి—బ్రాహ్మలు తాగగాలేనిది లెక్కలు చూపిస్తే మహా గొంతు సతప్పితం వచ్చినదా యేమిటి? మనకు కొంచెంపన్నం వచ్చినా న్యాయానికి కట్టపడి వుండవలెను. కొన్ని వేళ్లలో తప్పిపోయినా సాధారణముగా న్యాయమే అక్కరకు వస్తుంది.

భీమ—ఆలాగు అనరాదు. యీప్రపంచంలో సాధారణంగా అన్యాయమే అక్కరకు వస్తుంది. యీవ్రాళ్ళో మునిసిపల్ కమీషనర్ కందుల సోమిసెట్టిదగ్గర వున్నడబ్బు న్యాయంగా ప్రవర్తించే మీదగ్గర వున్నదేమో చెప్పండి. లోకంలో డబ్బువుంటేనే అన్నిశౌరవాలును.

పోలి—వెధవడబ్బు అటువంటిడబ్బు లేకపోతే యేమిటి? గుణం ప్రధానముగాని డబ్బు ప్రధానం కాదు. డబ్బుమూట పట్టనస్తే మన

పూర్వో బాగం చంద్రముఖవర్గిర కావలసినంతడబ్బు వున్నది.

భీమ—నేను చెప్పినది వక్కాడబ్బుమాటే కాదు. యెందులోనూ బంగారానికి టంకంపాడి వేసినట్టుగా యెంత నిజమైనా మధ్య నాలుగుఅబద్ధాలు వేస్తేనేకాని అతకదు. న్యాయంగాపోతే అన్ని తంబాలే వస్తవి. అందరితోనూ విరోధాలే వస్తవి. కేవలం సత్యంలో కూర్చోక కొంచెం లొక్కంకూడా చూడవలెను. మనపట్టిలజాబితాలు అందరికీ నిజమయినవి కనపరుస్తామా? మనం దగ్గర వుంచుకునేది వకటీ, యితరులకు చూపించడానికి తయారుచేయించేది వకటీని. మనచిత్తాలలో కూడా అమ్మినది వున్నట్టుగా వేసి కొనవచ్చినవారి కల్లా పద్దులు చూపిస్తూవుంటే మనకు యేమయినాలాభం వస్తుందీ? మనం రూపాయికి రూపాయపావలా వేసి కొత్తగా వచ్చినవారికి రూపాయబేడకాడికి యిచ్చి అయినా యెంతోలాభం చేసినట్టు కనపరచవలెను. మళ్ళీ మ్యూనిసిపల్ వారు యెక్కువపన్ను కట్టకుండా మనం దినానికి యాభయి రూపాయలసరుకు అమ్మితే యిరవైరూపాయలసామ్మే అమ్మినట్టు పయికి కనపరిచి మన లోపాయికారీ లెఖ్కులలో తక్కినది వేసుకుని రహస్యంగా వుంచుకోవలెను. ఇటువంటి రహస్యాన్ని వర్తకులం మనము మనలో వుంచుకోవలసినవేగాని పబ్లికులో చెప్పదగినవికావు.

పోలి—మనం ఇన్నిదగాలుచేసి ఇన్నితంటాలు పడినాగానీ మనలో వక్కాడిదగ్గిరా పట్టుమంటే ఫదివేలరూపాయలు లేవు. దొరలు చూడు కంపిసీలుపెట్టి న్యాయంగా వ్యవహరిస్తే వకటి రెండు సంవత్సరాలలో లక్షలకొద్దీసామ్మ యెలా సంపాదిస్తారో ! మీరు యెన్ని మాటలు చెప్పినా యెప్పుడూ చిట్టచివరకు న్యాయమే అక్కరకునస్తుందని నానమ్మకము. యేమి చంద్రమ్మా ! అట్టే నిలుచున్నావు. నీ కూగగాయలవలనహారంలో లాభం బాగా వస్తూవున్నదా ?

చంద్ర—యేమిలాభమండి బాబూ! అడ్డమయినగాడిదకొడుకులూవచ్చి మమ్మల్ని బెదరించి కాయాగట్టా లాక్కుపోతూవుంటే మాకు అమ్మకానికి యేమివుంటుంది? లాభంయేమివుంటుంది? యేమిటో పూర్వమునుంచీ చేస్తూవున్న వృత్తికానడంచేత విడవలేక యీడ్చుకుని వస్తూవున్నాను. దిక్కుమాలినంత పన్నువున్నది. పన్నుచెల్లక పుస్తే పుడకా తాకట్టుపెట్టి సర్కారుకు బాకీలేకుండా చెల్లిస్తూ వున్నాము.

పోలి—నీవు యెప్పుడూ పుచ్చునంకాయలూ చచ్చుబీరకాయలూ కుళ్ళుఅరటిపళ్లు దుకాణంలో వుంచుతావుగాని మంచివి నీ దుకాణంమీద యెప్పుడూ కనపడవు.

చంద్ర—మంచిపళ్లు కాయలూ గుమాస్తాలు ఇనస్పెక్టర్లు బంట్రోతులు ఫదిమందివచ్చి గంపదింపడంతోటే పట్టుకుపోతూవుంటే అమ్మడానికి చచ్చువీ కుళ్ళువీగాక మంచివి యెలాగువుంటుంది బాబూ!

పోలి—అలాకాదు. కూరలూ పళ్లూ నీవు మంచివి తెస్తే ముగ్గుని సిపలో వుద్యోగస్థులు అడిగిపోతారని నీవు యెప్పుడూ గంపలో పనికి మాలినవే పెడతావు.

చంద్ర—రామ రామా! అలాచేస్తే పాపంరాదూ బాబూ! మేనేజరుగారు యిప్పుడు ఫదిరూపాయలు తెచ్చుకుంటేనేకాని పన్ను యెక్కువచేయిస్తామంటూవున్నారు. యెవరికయినా అర్జీ యిచ్చుకుంటే కార్యం వుంటుందీబాబూ?

పోలి—నీవు వక్కతైవు అర్జీయిచ్చుకోవడంకాదు. ఫదిమంది చేరి మహజ్జరుచేస్తే కార్యంవుంటుంది. రామిసెట్టిగారూ! యిటువంటి అక్రమాలు జరుగుతూ వున్నప్పుడు మీరందరూచేరి మహజ్జరువిషయము యేమయినా ఆలోచించరాదూ?

రామి—పుద్యోగస్థులమీద మహాజను యిచ్చి మనం యీ పూజో రెండురోజులు కొంపకట్టుకుని కాపురం చెయ్యలేము. అరుగో మేనేజరుగారు ఆఫీసుకు వెళ్ళడానికి వస్తూవున్నారు. మనం అందరమూ యిక్కడ గుంపుచేసి వుంటే యేదో గూడుపురాణీ చేస్తూవున్నామని కొంప తీసివేస్తాడు. ఆయన అసాధ్యుడు. వెళ్ళిపోదామురండి.

(అని అందఱును వెళ్ళిచున్నారు.)

ద్వితీయరంగము—మృనిసిఫల్ ఆఫీసు.

[మొదటిక్లర్కు సుబ్రహ్మణ్యముగారును, రెండవక్లర్కు వెంకయ్యనాయుడు గారును, మూడవక్లర్కు అచ్చయ్యకాస్త్రిగారును ప్రవేశించుచున్నారు.]

సుబ్ర—వెంకయ్యనాయుడుగారూ ! మేనేజరుగారు పన్నెండు ఘంటలయినది యింకా ఆఫీసుకురాలేదు. ఆయన భోజనంచేసి పరుండి వకనిద్రతీసి నిక్కి నీలిగి తమ మనసువచ్చినప్పుడు ఆఫీసుకు వస్తాడు. మనను పొద్దున్నా మధ్యాహ్నమూకూడా వచ్చి పని చెయ్యమని తోమి వేపుకుతింటూవున్నాడు.

వెంక—అవును డబ్బూరస్క.మూ వస్తే దొబ్బడము ఆయనా, అడ్డముయిన వెట్టిచాకిరీ చెయ్యడము మనమూను. దొర గుడ్డివాడు గనుక ఆయన ఆడినదల్లాఆటా పాడినదల్లా పాట అయి దినాలు సాగి వస్తూవున్నవి.

అచ్చ—మునుపు తాను ఫదులు పుచ్చుకున్నా నూరులుపుచ్చు కున్నా అడపాదడపా మనచేతులోకూడా రెండురూపాయలు పెట్టి వాడు యిప్పు డవీ యెగపెట్టినాడు.

సుబ్ర—మొన్న టోలుకంట్రాక్టరుకు నాలుగువందల రూపా యులు రిమిషన్ యిప్పించినప్పుడు బెత్తులలాగు నూరురూపాయలు

వొక్కసారి వొళ్ళో వోసుకొన్నాడుగదా ? అందులో సుబ్రహ్మణ్య ముగూరూ కూర కొనుక్కోమని వక్కపావలాడబ్బలు చేతులో పెట్టిన పాపాన్ని పోయినాడుటయ్యా ? బిళ్ళగుడుములలాగు రూపాయలుచూస్తే నాకన్ను చెదిరిపోయింది.

వెంక—ఆయన యెంతవచ్చినా గళగ్రాహిగా మింగివేస్తూ వుంటే మనము చాటుకు గుటకలు మింగుకూ కూర్చుంటాము. యేమి ప్రయోజనము ? మీకు మగతనం వుంటే యేది మాకుకూడా భాగము యివ్వవలసినది ; యివ్వకపోతే మీరు లంచాలు పుచ్చుకుంటూవున్న సంగతి కమీషనర్లనోటీసులోకి తెస్తామని మీలో యెవరయినా ఘట్టిగా అడగరాదా ? అసలు మీకు అడగడానికి నోట్లో నాలుక లేదు. పబ్లికరావడానికి చేతిగాక మీరు మూలముసుగులో కూర్చుండి గుసగుసలాడుతారు.

సుబ్ర—మనం కమీషనర్లతో చెప్పకోవడానికి అసలు కమీషనర్లకు వకటి దిక్కువున్నదీ ? కొందరు కమీషనర్లను తీసివేస్తూ మని బెడరించి యిది చెయ్యలేదనీ అది చెయ్యలేదనీ ధారతో చెప్పి చివాట్లు పెట్టిస్తాడు. యిఖకొందరు కమీషనర్లు ఈయనా మమేకమే. వారితోకలిసి వందలకు వందలు కొట్టివేస్తూవున్నాడు. యెక్కడ సబు కమిటీవచ్చినా యీ కమీషనర్లే వుంటారు. యెక్కడ యేమరమ్మత్తు యేకొత్తపనులూవచ్చినా యీకమీషనరులే వుంటారు. వెయ్యి యెందుకు ? డబ్బువచ్చేది యేమయినావుంటే యీకమీషనర్లు వుండకుండా వుండరు. కమీషనరులే యీప్రకారంగా పావలాకాడించుంచి లంచాలు పుచ్చుకుని అక్రమాలు చేస్తూవుంటే యిఖ ప్రజలకు యేమి న్యాయం దొరుకుతుంది ?

అచ్చ—యిటువంటి కమీషనర్లను వెయ్యడం గవర్నమెంటు

వారిది తప్పితం. కమిషనర్లలో యిలాగంటి యేడుపు వుండబట్టే మేనేజరు నిర్భయంగా యిలాగు జాట్టువిరబోసుకుని తిరుగుతూవున్నాడు. కమిషనర్లు శుద్ధంగావుంటే మేనేజరు యీ ప్రకారంగా ప్రతిదానిలోనూ విచ్చలవిడిగా పుచ్చుకోవడానికి గుండెలు వుంట వండీ ? మెజారిటీకి యీలంచగొండి కమిషనరులే విస్తారంగా వున్నాగు. వారు భోరున వర్షం కురుస్తూవున్నా మీటింగుకు రావడం మానరు. యింగ్లీషువచ్చిన యిద్దరుముగ్గురు కమిషనర్లకుమాత్రం యీయన కొంచెంవిధేయతగా వుండి పనికి మహాభృత్యుడులాగు నటిస్తాడు. వా రప్పడప్పుడు మీటింగులోకివచ్చి తమకు తోచింది యేమిటో చెప్పిపోవడం తప్ప యెందులోనూ జోక్యం కలుగజేసుకోక యేది యిలాగయినా సరే వూరుకుంటారు.

సుబ్ర—వెంకయ్యనాయుడుగారూ ! పూర్వం పిటీషన్ యెండాగుమొట్టమొదట వచ్చేమామూలు మీకు వదిలిపెట్టేవారు కాదండీ ?

వెంక—అది యెంతండీ ? నెలకు నాలుగురూపాయ లయినా తిన్నగా వచ్చేవి కావు. జరూరయినపిటీషన్ వుంటే పావలా మామూలు యిచ్చి యిండాగుమొట్ట వేగిరం పట్టుకు వెళుతారు. శలవు యివ్వ వల్లకాదని వేసినఆర్డరులకు యెంతకాలం వుండినా వచ్చి యిండాగు మొట్ట పట్టుకు వెళ్ళరు. ఆబిచ్చపురూపాయలు నాలుగూకూడా యాడాడినుంచి నాకు యివ్వకుండా ఆయనహామభావుజే కాజేస్తూ వున్నాడు. ఆయనదాఖ్యమంతా ఆయననే బావుకుని పెద్దకాపురం చెయ్యనియ్యండి. నేను అంతటితో చెడిపోను. నా అదృష్టం బాగావుంటే బేడబేడకాడినుంచి ఆయనే చెయ్యి చాపుతూవున్నా నేను యేచాటునో నాలుగురూపాయలు యేరుకోలేకపోను.

అచ్చ—మీరంటే మొదటినుంచీ వున్నాగు. యేములంగా

నయినా నాలుగురాళ్లు లాగులాడుతారు. యెందుకూ పనికిరాకుండా వున్న వట్టినిరర్థకుణ్ణి నేనువక్కణ్ణి కనపడుతూవున్నాను. పోనియ్యండి. నాకు దైవంయిచ్చినది యీఫదిరాల్లే చాలును. మేనేజరుగారికి బాగా దొరికేది యెందులో నండీ?

సుబ్బి—వకదానిలో యేమిటి? అన్నింటిలోనూ దొరుకుతుంది. రోడ్డుకంట్రాక్టులో సగానికిసగంలాభం వున్నది అందులో కమీషనర్లు సగమూ యాయన సగమూ కడితేరుస్తారు. యిటుకగోడలు ప్రైవేటుగా చేయిస్తే గజానికి రెండురూపాయలకంటే యెక్కువ కావు. యిప్పుడు మీ నాలుగురూపాయలరేటు వేసి సఖం కాజేస్తూవున్నారు. కంట్రాక్టర్లకందరికీ లోపాయకారీని యీకమీషనర్లతోనూ మేనేజరు తోనూ భాగం వుంటుంది గనుక అంతా కట్టుకట్టి రేట్లు తగ్గించరు. యెవరయినా తగ్గిస్తామని వస్తే వాణ్ణి నానాచిక్కులూ పెట్టి సొమ్ము యివ్వక పని బాగాలేదని నాలుగుమాట్లు పెట్టినగోడలు తీయించి వేసినరోడ్డు తవ్వించి దండుగ తెప్పించి యెప్పుడూ పోటీకి రాకుండా హాడిలిపోయేటట్టు చేస్తారు. యీవిధమయినరక్తి రోడ్లమరమ్మతులోనూ చెరువులూ కాంపలూ బాగుచేయించడములోనూ గట్లు పోయించడం లోనూ యీబాపతుపను లన్నిటిలోనూ వుంటుంది. కొత్తగా స్థలాలు యివ్వడంలో మరీలాభం వుంటుంది. ఖాలీగావున్న సర్కారుస్థలాలు తమవని యెవరిచేతనో పిటీషను పెట్టించి వాటికిచుట్టూ గోడ పెట్టుకోవడానికి సెలవు యివ్వనచ్చునని తనకు యిప్పులైన యిద్దరుకమీషనర్లచేత వ్రాయించి యేనందడిలోనో ధోరచేత దానిమీద గీటుపెట్టించి ఫదులూ యిరవయిలూ వుచ్చుకుంటారు. కొందరికి యెంతోకాలం నుంచి పన్ను కట్టకుండానే అట్టేవుంచి లోపాయకారీని యేమో వుచ్చుకుని దొంగను తెలుకుట్టినట్టు యేమీ యెరగనివానివలె వూరుకుంటారు. పన్నులు

యివ్వనివారిని యేమైనా పుచ్చుకుని యేళ్లకొద్ది ప్రోసిక్యూషన్ చెయ్యకుండా పూసుకుండి యెప్పుడో రానిబాకీలకింద చేర్చి కొట్టివేయిస్తారు. అప్పట్లో వీరందరూ చేరి లంచాలు పుచ్చుకొని పన్ను తగ్గిస్తారు. వక దానిలో యేమిటి? ఆఖరుకు చచ్చు స్కూలుమాస్టర్లవద్ద రిజల్టుగాంటులో కూడా నూటికి ఫదిరూపాయలు చొప్పున కమిషన్ పుచ్చుకోనిదీ సొమ్మ యివ్వరు. దీపాలకంట్లాక్టరువద్ద నెలకు యింతని మామూలు పుచ్చుకోవడమే కాకుండా యింటికి కావలసిన చమురంతా వాడిదగ్గర పుచ్చుకుంటారు. యిఖి కమిషనర్లతో సంబంధము లేకుండా యాయన స్వంతంగా కడితేర్చేవి యిటికామలూ పెంకామలూ పెళ్ళి పందిళ్ళూ మొదలయినవాటి బాపతు కావలసినంత వుంటుంది. యెన్ని పందిళ్ళు వేసినారో యెన్ని యిటుకామలు కాల్చినారో యెంతసొమ్మ వచ్చినదో కనుక్కునేవారు యెవరు? ఈయన దయతలచి చిత్తాను యెంత జమకడితే అంత.

అచ్చ—యీఅన్ని బాపతులూ నెలకు నూరురూపాయలు గిడతే వండీ?

సుబ్ర—అ! నూరురూపాయలు మేనేజరుగారికి ముట్టవచ్చును.

పెంక—యెక్కడ నూరురూపాయలండీ? నూటయాభయికి యొక్కవముఠేతవిగాని తక్కువ ముట్టవు. యీ బాపతులన్నీ నాచేతికి యిస్తే నూటయాభయికాడికి యివ్వడానికి నేను నాలుగు సంవత్సరాలికి కంట్లాక్టు వ్రాయిస్తాను. అడుగో బడేసాహేబు మేనేజరుగారి పెట్టె తీసుకుని వస్తూవున్నాడు. మనం నోరెత్తుకుంటే పెళ్ళి ఆయనతో రిపోర్టు చేస్తాడు. దస్త్రాలు విప్పి యిఖి మీరు పని చూచుకుంటూ

తృతీయరంగము—లక్ష్మీనారాయణగారి యిల్లు

[కమిషనరు లక్ష్మీనారాయణగారును, బుచ్చయ్యపంతులుగారును, గున్నయ్య నాయుడుగారును, ఖాదర్ సాహేబుగారును, మేనేజరుగారును

[ప్రవేశించుచున్నారు.]

లక్ష్మీ—ఏమండీ మేనేజరుగారూ! మొన్న పడచుటిరోడ్డులో కొట్టించిన యెండుచెట్ల కట్టలన్నీ మీలోపల వేయించుకోవడమేనా మాకు యేమయినా నాలుగు కావిళ్లకట్టలు పంపించడం వున్నదా?

మేనే—ముప్పికట్టలు అని యేమికట్టలండీ? అన్నీ బాడిచ చెక్కలూ మట్టికట్టలూ రావికట్టలూను. పూరికే పొగరావడమేకాని యేమీమండవు. అవి బంట్రోతువాళ్ళు తలనాలుగుమోపులూ పట్టించుకుని వెళ్ళినారు. మీరు కావలిస్తే పల్లపువీధిలోవున్న రెండు చింత చెట్లూ కొట్టించుకొనిపొండి. యిందులో శానిటరీ యినస్పెక్టరుకు ఫదిమోపులకట్టలు పంపిస్తేనేకాని పూరుకుండడు.

లక్ష్మీ—దానిముండామోసినకట్టలు ఆలాగే పంపింతాము. రేపు దీపాలకంట్రాక్టరుతాలూకు ఫదిమంది చాకలవాళ్ళనూ పిలిపించి సాయంత్రానికల్లా రెండుచెట్లూ కొట్టించివేసి పలచని పేళ్ళుగా చూచి ఫదికావిళ్ళచెక్కలు మాయింట్లో వేయించి వీరి కందరికీ తలనాలుగు కావిళ్ళ పంపించండి. కట్టలు జాయూపోకుండా డివిజన్ బంట్రోతులను నలుగురినీ దగ్గర వుండి కొట్టించు మని వుత్తరవు చేయించండి.

మేనే—వాళ్లంతా మహా పొగరెక్కి వున్నారు. మనమాటంటే బొత్తిగా లక్ష్యం లేదు. మనం యేదయినాపని చెపితే యీపని ఆపని వున్నదని పూరికే సాకులు చెబుతారు.

లక్ష్మీ—వాళ్ళకు వెయ్యిపనులు వున్నా అవి అన్నీ కట్టివేసి

ముందుగా యీపని చెయ్యమని గట్టిగా తాళిదు చెయ్యండి. కమిషనర్ల పనికంటే తక్కినపనులు యెక్కువండి ? వాళ్ళు మనం చెప్పినపని చెయ్యకపోతే నాతో చెప్పండి. వాళ్ళు తమ నవుకరిలో తిన్నగా పని చెయ్యడం లేదని రిపోర్టుపెట్టి వాళ్లను వక్కాది తీయించి వేస్తాను. అక్కడితో వాళ్లరోగం కుదిరి యీలాగంటిరుగబాటు చెయ్యకుండా అందరికీ బుద్ధి వస్తుంది.

మేనే—అలాగంటిపని చెయ్యడానికి మీలో చేరిక వుండవలెను. మళ్ళీ వాళ్ళు వచ్చి నాలుగురోజులు మీ యింటిచుట్టూ తిరిగి కాళ్ళూ కడుపులూ పట్టుకోవడంతోటే మొఖమాటపడుతారు. యేదీ యిప్పుడు గంగులమీద రిపోర్టు పెట్టి రేపటిమీటింగులో అతనిపని తీయించి వెయ్యండి మీశక్తి చూతాము.

లక్ష్మీ—దానిమాట తరువాతమాచుకుందాముగాని ముందుగా మనం వచ్చినపని కానియ్యండి.

మేనే—మీ రందరూ నాకు యెందుకు వర్తమానం పంపించి నారో సెలవియ్యండి.

లక్ష్మీ—చల్లకివచ్చి ముంత దాచడం యెందుకు ? బుచ్చయ్య పంతులుగారూ ! మొఖమాటము మాని మీ రంతా నాతో సెలవిచ్చిన సంగతి మేనేజరుగారితో చెప్పండి.

బుచ్చ—మీరే చెప్పండి.

లక్ష్మీ—యెవరు చెప్పినా వకటే మీరే సెలవియ్యండి.

బుచ్చ — అలా కాదు మా అందరితరపునా మీరే సెలవియ్యండి. మే మందరమూ మిమ్మలిని కోరినాము.

లక్ష్మీ—అలాగయి తేవినండి. యిప్పుడు మనకు వచ్చినలాభంలో నాలుగోవంతు మేనేజరుగారున్న మూడువంతులు తక్కిన కమిషన

రున్నా పుచ్చుకుంటూ వుండడంచేత సగటుమీద మేనేజరుగారికి యెక్కువ కమీషనర్లకు తక్కువ ముడుతూవుం దని వీరంతా చెబుతూ వున్నారు. యేకమీషనరు చేయించేపనిలో వారి వారి కొక్కరికే ముడుతూ వుండడమూ మీ కందరికమీషనర్ల దానిలోనూ కూడా నాలుగోభాగము వుండడమూచేత మీకు మా అందరికంటెనూ మేదా యెక్కువవుంది అనడానికి సందేహం లేదు. కమీషనర్లకంటె మ్యునిసిపల్ సవుకర్లకు యెక్కువముట్టడం నాకూ న్యాయంగా కనపడడం లేదు. మేనేజరుగారూ ! మీపక్షంగా మాట్లాడుకోక ఎందులో యిప్పుడు జరుగుతూవున్నపద్ధతి న్యాయంగా వున్నదేమో మీరే సెల వియ్యండి.

మేనే—అయితే యిప్పుడు మీ రనేమాట యేమిటో స్పష్టంగా సెలవియ్యండి. మీరనేమాటకు నాకు అర్థం కావడం లేదు.

లక్ష్మీ—మే మనేది మరి యేమీ లేదు. మీకు యెక్కువగా ముడుతూ వున్నది గనుక నాలుగోవంతు మానివేసి ప్రతిదానిలోనూ మీరు ఎనిమిదోవంతు పుచ్చుకోవడం న్యాయమని మా అభిప్రాయము.

మేనే—యెవరిపుణ్యం బాగా వుంటే వారికి యెక్కువ దొరుకు తుంది. అందుకు మనం-యేమి చేస్తాము ? మీకు యెక్కువదొరికితే మీరు పుచ్చుకోండి. నాకు భాగం లేకుండా మీకు దొరికేబాపతులు యెన్నివున్నవి? ధొరదగ్గిర సముజాయిషీ చెప్పి అన్నె ప్యాసుచేయించడం డ్యూటీ నాది గనుక నాకు యెక్కువ దొరికడం న్యాయమే. అందులో యేమయినా అవకతవక జరిగితే తంటా ధొరకు వస్తుందా మీలో యెవరికయినా వస్తుందా ? ధొరకు మాటవచ్చినప్పుడు యిలాయెందుకు చేసినా వని ధొర నన్ను అడుగుతాడా మిమ్మల్ని అడుగుతాడా ? జనాబుదారీపని అంతా నాది, ఎందులో మీరేమీ ఆశ పడకండి

నేను భారతో తిన్నగా నుండి చెప్పకపోతే మీకు వక దమ్మిడీ దొరకదు.

లక్ష్మీ—అవి యేమి మాటలయ్యా! మాకు దొరక్కపోతే మీకుమాత్రం దొరుకుతుందా యేమిటి? ఆ బెదిరింపులన్నీ కట్టిపెట్టండి. నిజం దాచివేసి మీరు యిచ్చేతప్పునముజూయి. అంతా మీడబ్బు కోసం యిస్తారుగాని నూమీద దయచేత యివ్వరు. మ్యూచిసిపల్ నవ్రకర్ల జీతాలలోనూ యిటుకామలలోనూ పెంకామలలోనూ సున్నపుబట్టీలలోనూ యింకా యిటువంటి లక్షబాపతులలో మీరు మాకు యేమీ యివ్వడం లేకుండా అంతా కడతేర్చడంలేమా?

మేనే — బిచ్చపుసొమ్ము అదెంత? మహాదొరికితే ఫది రూపాయలు దొరుకుతవి; యిరవయిరూపాయలు దొరుకుతవి. మీకు మల్లే వందలూ నూర్లూ కడితేర్చడం లేదుగదా? నూకాలమ్మ చెరువు బాగుచేయిస్తామని నూరురూపాయలు పుచ్చుకొని దానిలో వక్క దమ్మిడీ ఖర్చుపెట్టక అంతా కడితేర్చివేసివారు గదా? మీరు చేసినదల్లా మీగోడలు పెట్టించుకోవడానికి యెక్కడా మన్ను దొరకక యీ మిష మీద చెరువులో గొయ్యిపెట్టించి మీకు కావలసినమన్ను తవ్వించుకొని పోయినారు. సత్రపుయింటికి వెళ్ల వేయించడానికి నూరురూపాయలు వోళ్ళో పోయించుకున్నారు గదా? అందులో యిరవయిరూపాయల కంటె యెక్కువ ఖర్చుపెట్టినారేమో చెప్పండి. రహదారిబంగళా తిరగవేయించడానికి నూటయూభయిరూపాయలు శాంక్షా చేయించి పుచ్చుకొన్నారు గదా. అందులో మీరు యెన్నోవంతు ఖర్చు పెట్టినారు? కృమప్రకారంగా రేట్లు వేసి యిష్టమెంటూ పుచ్చుకొని పని జరిగిన తరువాత పని తెలిసినవారిని యెవరినయినా తనిఖీ చెయ్యమంటే మీ మీపన అంతా బయల పడుతుంది. యిటువంటి రంకులు మీవి లక్ష నాకు తెలుసును. మర్కమంతా నాచేతులో వున్నప్పుడు నావద్ద గడుసు

తనపుమాటలు చెప్పకండి. పిటిషనర్లూ మీరూ యేకమయి సర్కారు
స్థలాటూ బేవరసుస్థలాటూ దొన్నిచేసినవి యెన్ని పున్నవి ? అవన్నీ
పయికి కెక్కరిస్తే మీ రందరూ వక్కసారి అగ్రహారపరవేశం కావలసి
వస్తుంది. తాబేదారుగా పుండి ధార చెప్పినవనల్లా చేసేవాడి
యిందులో నాకు యేమిజవాబుదారీ వుంటుంది ? పోతే మీరుపోతారు
వారు పోతారుగాని నాకు యేమీ ఫర్వా లేదు. యెక్కడనైనా పిల్ల
గండమూ తల్లిగండమూ వుంటుందిగాని మంత్రీసానిగండము యెక్కడా
వుండదు.

లక్ష్మీ—పోనియ్యండి. మేనేజరుగారూ పూరుకోండి. మీ
అభిప్రాయం యెలాగు వుంటుందో అని మేము పూరికే పరియాచకాని
కన్నాముగాని మీవద్ద మేము సొమ్ము యెక్కువ పుచ్చుకోవడాని
కనలేదు. మీరు యిలాగు అనక అలాగే యెనిమిదోవంతే నాకిచ్చి
తక్కినదంతా మీరే పుచ్చుకోమంటేమాత్రము మేము పుచ్చుకుంటా
మండి ? మీరు మాఅభిప్రాయం కనిపెట్టడానికయినా వప్పకుని
మాట దక్కించుకున్నారు కాదుగద ? పూరికే కాలహరణ మవుతూ
వున్నది. ముందు జరగవలసినమాట చెప్పండి.

మేనే—అది యే విషయమో మీరే చెప్పండి.

లక్ష్మీ—నంవత్సరం ఆఖరు గనుక యిప్పుడు యిళ్ళపన్నులూ
వృత్తిపన్నులూ లయసెన్నుపన్నులూ కొత్తగా కట్టడానికి వున్నవి.
రివైజు చెయ్యడానికి సమయం వచ్చింది. యిందులో మనకు బోలెడు
సొమ్ము దొరుకుతుంది. తరువాత అప్పీళ్ళల్లో కావలసినంతసొమ్మ
వస్తుంది. రిమీషనర్ల జాబితా తయారు చేయించడంలో కావలసినంత
సొమ్ము రాబట్టవచ్చును. యింకా యెన్నెన్నో వున్నవి. మేము
యిప్పుడు పూరికే మీమనసు కనిపెడదా మని వేళాకోళాని కన్న

మాటలు నిజంగా పట్టుకొని పూరుకుంటే మీకూ మాకూకూడా కష్టం వస్తుంది. కాబట్టి మనమంతా చురుకుగా పని చెయ్యవలెను.

మేనే ఇప్పుడు నేను భారగారియింటికి వెళ్ళి జరూరుగా సము జాయిషీ యివ్వవలసిన పని వున్నది. యీసంగతులు తరువాత నిమ్మి శంగా మాట్లాడుకోవచ్చునులేండి. నాకు కష్టం మహాయెక్కువగా వున్నది. కష్టానికి తగిన రాబడిలేదు. యిందులో మీరు నాకు సఖిం వంతు వదలి పెడితేనేకాని సరిపడదు. మీరే ఆలోచించండి. నేను యిప్పుడు వెళుతాను.

(అని వెళ్ళుచున్నాడు.)

తృ తీ యాం క ము.

~~రాజరాజు~~

ప్రథమరంగము — గోవిందరాజులు గారియిల్లు.

[కానిటరీషన్ సైక్టరును, బంటోకు మల్లయ్యయ్యను, ఒవర్సీయరు రంగయ్యయు, గోవిందరాజుగారును ప్రవేశించుచున్నారు.]

శాని — గోవిందరాజుగారూ ! మీరు సర్కారు వుత్తరవు లేకుండా అరుగులూ గోడా కట్టించు కుంటూవున్నారు. పని ఆవుచే యించండి.

గోవిం — లేదండీ. ఇనుగో నేను యిండార్సుమెంటు పుచ్చుకొని ఖైదురీ పని ఆరంభం చేసిరాను. ఈ యిండార్సుమెంటుకోసం ఫదిరోజులు మేనేజరు యింటిచుట్టూ తిరిగి అనుసరించి యెక్కడకూ టికెటాణా లేకపోతే ఇలాగంటితంటాలు వచ్చిపోతేవనే రెండురూపాయలు సమ ర్పించి మేనేజరుగారిని పంపించి భారగారిచేత వెంటనే ఆర్డరు వేయించి నిముషాలమీద వ్రాయించి ఇండార్సుమెంటు పట్టుకుని మరీవచ్చి

గాను. కావలీస్తే ఇండార్పుమెంటు చూడండి.

శాని—చూడనక్కర్లేదు. దానిలో మీస్టాంపులో గోడా అరుగులూ పెట్టించుకోమని వుంటుందికాని అంతకంటే మరేమీ వుండదు. మీరు సర్కారుస్థలం ఆక్రమించుకున్నారు. పని నిలుపు చేయించండి. మల్లయ్యా! కూలివాళ్ళను పని మానివెయ్యమని చెప్పి.

గోవిం—లేదండీ మేము సర్కారుస్థలం నక్క అంగుళమైనా కలుపుకోలేదు. యివిగో యింకా మాసాతవాద్దులు కనపడుతూనేవున్నవి చూడండి. వీధివిశాలంగా వుండవలెనని మాస్టలమే అరగజం వదలిపెట్టి అరుగులు లోపలికి జరుపుకొని పెట్టిస్తూవున్నాము. మాకు యివతలపక్కనూ అవతలపక్కనూవున్న అరుగులు యెంత ముందుకున్నవో చూడండి.

శాని—మాకు అదంతా తెలియదు. మీఅరుగులు మునుపు యింకా లోపలికి వుండేవి. మీరు చూపించే పాతఆనవాళ్ళు మీరు యెప్పుడో మట్టివేసి పెంచినవికాని నిజమయినవికావు.

గోవిం—స్పష్టంగా కనపడుతూవున్న గోడముక్కలు నిజమయినవికావు! యే ఆనవాళ్లులేనిదీ అందరిస్థలముకంటెనూ ముందుకు జరుపుకొని నెల్లాళ్ల క్రిందట వీధిమీదికి తోసుకువచ్చేలాగు పెట్టుకున్న ఆక్రమించుకున్న సర్కారుస్థలం కలియకుండా కట్టుకున్న నిజమయినదా? మాదానిలో నిజమయినదానికి ఇంత తంటాలు పెడుతూవున్నారు. నిజమయిన ఆక్రమణం యిలాగు స్పష్టంగా కనపడుతూవుంటే యీవెంకట్రావుగారి అరుగులవిషయంలో యేమీ తగాదా పెట్టక మీరు యెందుకు వూరుకున్నారండీ?

శాని—ఇటువంటి బేజరూరుసవాళ్ళు వెయ్యక యితరుల మాట వదిలిపెట్టి మీమాట మీరు చూచుకోండి. వెంకట్రావుగారు

సర్కారుస్థలం యేమీ కలుపుకోలేదు. బాగా యెరుగుదుము. మీరు మళ్ళీ మాట్లాడక తక్షణం పని ఆపుచేయించండి. తరువాతమాట చూచుకుందాము.

గోవిం — ఆరుగురు మేస్తురూ ఇరువదిమంది కూలివాళ్ళూ ఇంతమంది పనిచేస్తూవుంటే యీపని మానిపించి యీరోజుకూలి ఆరురూపాయలూ దండుగపెట్టుకుని పూరుకోసండీ ? న్యాయం బహు బాగావున్నది ?

శాని — యెవరికోసం పూరుకుంటారు ? సర్కారుస్థలం ఆకో మించుకున్నందుకు దక్కిస్తూ పూరుకోవలెను. ఆరురూపాయలుకాక పోతే ఫదిరూపాయలూ దండుగ వస్తుంది. ఇందుకు యెవరు జవాబు దారీ చేస్తారు ? మీరు పని ఆపకపోయినట్లయితే తిరుగుబాటు నేరం కింద శిక్షలపుతుంది సుమండీ. ముందుగాచెప్పినాను జాగ్రత్త.

గోవిం — మీరు నామనవి చిత్తగించి కావలిస్తే చుట్టుపట్ల వారిని విచారించి న్యాయం దయచేయించవలెను. ఇప్పుడు పని నిలు పయితే నాకు చాలా దండుగ వస్తుంది. వర్షాకాలం దగ్గరకు వచ్చింది. వక్కసారి వర్షం కురిసిందంటే యీ చేయించిన పనంతా వ్యర్థమయి పోతుంది. మీరు యెలాగయినా కటాక్షించవలెను.

శాని — కటాక్షించడం గిటాక్షించడం నాకు యేమీ తెలియదు. సర్కారుసొమ్ము తింటూవున్నందుకు మేము న్యాయంగా పని చేయవలెను. మీస్థలంవిషయమయి మాకంటే చుట్టుపట్లవాళ్ళకు మహా యెక్కువ తెలుసునా యేమిటి ? యీ పూల్కొస్థలాలవిషయమయి మాకు తెలిసినట్టు మరియెవరికీ తెలియదు. రంగయ్యా ! మనకు మాటలతో ప్రయోజనంయేమి? వీరిపేర్లు వ్రాసుకో. తరువాత మేజిస్ట్రేటువద్ద పోసికూర్చుచేతాము. మీరు మామాటవినినకుండా నిర్లక్ష్యం

చేసి అరుగులు పెట్టినట్టుయితే మీకు జనుమానాపడడమే కాకుండా అరుగులూ గోడా తవ్వించి పడగొట్టివేయస్తాము గుఱుండి. (అని పది బారలునడిచి 'మల్లయ్యా' అని పిలుచుచున్నాడు.)

మల్ల—చిత్తము, నన్నావున్నానండి. గోవిందరాజుగారూ ? ఆయన రిపోర్టుచేస్తే మీకు చెడ్డతంటా వస్తుంది. ఆయనతోకూడా వెళ్ళి మాట్లాడుకుని గాలుగురూపాయలసొమ్ము చేతులో పెడితే యేతంటా లేకుండా సరిపోతుంది, అలాచెయ్యండి.

గోవిం—అయ్యా ! ఇవన్నెక్కురుగారు ! నేను వన్నానేవున్నాను మనవండి, వక్కనిమిషం దయచెయ్యవలెను.

(అని పరుగెత్తుచున్నాడు.)

శాని—ఏమయ్యా ఇంతలోకే మళ్ళి యేమి మనవి వచ్చింది ! మాకు అవతల చాలాపని వున్నది. నెళ్ళవలెను. వేగిరం చెప్పివెయ్యండి.

గోవిం — తమకు యేమైనా ఇచ్చుకుంటాను. అభ్యంతరం చెప్పక పని జరిగించుకోవడానికి సెలవిప్పించండి.

శాని — ఇంత గందరగోళం జరిగించకపోతే చాటుకు పిలిచి ఆమాట మొట్టమొదట నాతో చెప్పరాకపోయింది ? న్యాయమైతే మాత్రము మాతో మాట్లాడి మమ్మలిని సమాధానపరచకపోతే పని సాగుతుందీ? మేనేజరు తానుమాత్రం దొడ్డి మాకు యేమీ లేకుండా చెయ్యవలె ననుకొన్నాడూ? అతను మిమ్మలిని బుట్టలోపెడితే మేము లోకమందరినీ బుట్టలో పెట్టినవాళ్ళము. తెల్లవారి లేస్తే మాకు యిదే పని. మీరుమమ్మల్ని మోసం చెయ్యగల రండి? యేకమీషనర్లు శాంక్షన్ యిచ్చిరా, యేమి చేసినా వాగితో యేమీ లేదు. పని అంతా మాతో వున్నది. మాచేతులో పడేది పడకపోతే ఫదిగబాలు లిమసలం వదిలిపెట్టినాకిందా మీదా పెట్టి యేవో చిక్కులు పెట్టి పనిజరగకుండా

అటంకం పెడక తాము. మా చేతులో పడేది పడ్డట్లుయితే నాలుగుగజాలు
వీధి కలుపుకున్నా చూచి చూడనట్లు వూరుకుంటాము. క్షమామనర్హకు
అట్టి అయినా లేకుండా వూళ్ళో యెన్నిస్థలాలు మేము అరుగులు
పెట్టుకోవడానికి ఇచ్చి వేసినాము. యెవరైనా తగాదాకు వస్తే యీ
అరుగులు పూర్వమే వున్నవి అంటాము. మీ పొరుగువాడు కెంకట్రావు
గారికి అరుగులకింద రెండుగజాలస్థలం ఇంటిపాడుగునా నేను ఇచ్చినాను.
యెవరు యేమి చేసినారు? ఇక్కడికే చాలా ప్రొద్దు యెక్కింది. జాప్యం
చెయ్యక ఇందులో మీరు యేమి యిస్తారో చటపట చెప్పి వెయ్యండి.

గోవిం—నాలుగురూపాయలు ఇస్తాను. తమరు మళ్ళీ యేమీ
సెలవియ్యక వప్పకోవలెను.

శాని—ఇందులో ఫదిరూపాయలకు తక్కువ పుచ్చుకోవలసినది
కాదు. అయినా కానీ మీరూ మేమూ వక్కపూళ్ళో వున్నాము.
తెల్లవారి లేస్తే అనేకపనులు వస్తూవుంటవి గనుక అందుకే వప్ప
కున్నాను. మరిగల్త ఇందులో నేను మీకు చేసినలాభంనూట
యెప్పుడూ మరిచిపోకూడదు సుమండి ?

గోవిం—చిత్తము. నేను యెప్పుడూ అలా మరిచిపోయేవాణ్ని
కాను. సెలవు పుచ్చుకుంటాను.

శాని—మంచిది. వెళ్ళి రూపాయలు మల్లయ్యచేత పంపించి
మీపని మీరు యథాప్రకారం జరిగించుకుంటూ వుండండి. బంట్రోతుల
మామూలుమాట అందరికీ తెలిసిందే. నలుగురికీ నాలుగురూపాయలు
రూపాయకూడా మల్లయ్యచేతి కివ్వండి పొండి.—మల్లయ్యా ! పంతులు
గారితో వెళ్ళి మళ్ళీ మమ్మల్ని వీధిచివరను వేగిరం కలుసుకో.

మల్ల—చిత్తము. (అని రూపాయలు పుచ్చుకొని వచ్చి కలిసి
కొనుచున్నాడు.)

శాని — మల్లయ్యా ! పూజ్యో యేవీధిని యెవరు గోడలూ అరుగులూ పెట్టుకుంటూవున్నా తక్షణం వచ్చి మాకు రిపోర్టు చెప్పు. మనకు యేమయినా విశేషంగా లాభిస్తే ఇందులోనే. ప్రతివీధి ప్రతిగట్టి తప్పకుండా తిరిగి యెక్కడ యెవరు కాస్తగోడ కదిసినా తక్షణం మా జాహిరులోకి తీసుకురావలసిన దని బంటోతు లందరితోనూ చెప్పు. ఇప్పుడు చాలా యెండ యెక్కింది. మేము రాజేము. నీవు సోమవారపు పేటలోకి వెళ్ళి పెళ్ళిపందిరిగలకలు తవ్వకుండా ఆటంకపెట్టు. పెళ్ళి పందిళ్ళకు యిండార్సుమెట్లు పెళ్ళి అయిన కొన్నిదినాలకు శాని సాధారణంగా రావు. వారు రూపాయి చేతిలో పడవేసినట్టయితే అభ్యంతరం పెట్టక పందిరి వేసుకోనిచ్చి రూపాయి మాఇంటికి తీసుకుని వచ్చి యియ్య.

మల్ల — చిత్తము. బుచ్చయ్యఅరుగులు తీయించి వెయ్యవలసిన దని కమిషనర్లు వుత్తరపు చేసిరా రట. నాలుగురూపాయలూ యిచ్చుకొన్నా యంతే అయిందని మహాయేడుస్తూవున్నాడు. నిన్న తమదర్శనానికివస్తే బసలో లేకపోయినారట.

శాని — అతనితో ఫర్వాలేదని చెప్పు. కమిషనర్లు వుత్తరపు యిస్తే అమలు జరిగించేవాళ్ళము మేముకాని వాళ్లు కాదు. పూజ్యో యిలాగంటివి లక్ష అమలు జరిగించకుండా మేము వదిలి పెట్టినాము. నీవు వెంటనే మాయింటికిరావలెను సుమా ! మాద్వాష్టో పందిరి వెయ్యవలెను.

మల్ల — వైసుపెసేడెంటుగారు నిన్నసాయంకాలమువచ్చి పడమటి వీధి చూచి అది మహాకశ్మలంగా వున్నది యిరోజున నన్ను దగ్గర వుండి తుడిపించ మన్నారు. ఆపని చేయించవద్దండీ ?

శాని — నెధవసని అందులో దొరికేదీ పెట్టేదీ యేమైనా

వున్నదా? మాట్లాడ కూగుకో. ఇంతట్లో ధారగారు మళ్ళీ వచ్చి ఆవీధి చూడను. వకవేళ చూచిరా నకమాటు తుడిపించిరా వీధివాళ్ళు మళ్ళా ఖచారా చేసినారని చెప్పవచ్చును వూరుకో. పాదుతీగెలు పడిపోతూ వున్నవి. మాపందిరి బహుజరూరు. పంది రయ్యేటప్పటికి మధ్యాహ్నం గడ్డి పోగుచేసేవేళ అవుతుంది. నిన్నటి మోపు మహాచిన్నదిగా వున్నది. వక్క ఆవుకే సరిపోయింది కాదు. యీరోజున నీవు స్వంతంగా వెళ్లి పచ్చగడ్డిమోపులవాళ్ళచేత తలామరికాస్తా వేయించి పెద్దమోపు కట్టించి పట్టించుకొని రా. వాళ్ళు తిన్నగా వెయ్యకపోతే వీధిలో పెట్టి అమ్ముతూవున్నారని రేపు వాళ్ళ నందరినీ పోసెక్యూటు చేతాము. నీవు వెళ్లి రా. భోజనపువేళ అయింది. మేము యింటికి వెళుతాము. వారముదినముల డయిలీ అట్టే వున్నది. యేదో వకటికల్పించి పూర్తి చేసి రేపటిమీటింగుకు తయారు చెయ్యవలెను.

(అని వెళ్ళుచున్నాడు.)

ద్వితీయరంగము—గోవిందరాజుగారి సావిడి.

[కామిసెట్టియు, గోవిందరాజుగారును, వెంకట్రాజును, గంగయ్యనాయుడును, వ్యాఘ్రాపుభానులుగారును, భీమరావుపంతులుగారును, మరికొందఱును ప్రవేశించుచున్నారు.]

కామి—గోవిందరాజుగారూ ! యీరోజు మీటింగులో చెయ్య వలసినపని యేమిటి ?

గోవిం — మరి యేమీ లేదు. మ్యునిసిపల్ కమిషనర్లను యేర్పరచుకునే అధికారం జరులకు యిప్పించవలసిం దని పన్నులు చెల్లించేవారందరూ దస్కతులు చేసి గవర్నమెంటుకు మన గ్రామం నుంచి మహజ్జరు పంపించడానికి. ఈచ్యూసిసిపాలిటీలో జరుగుతూవున్న

అక్కమా అన్నీ మీరు చూస్తూవున్నారు గదా ?

కామి — తప్పకుండా మహాజరు పంపించవలెను. ఇప్పుడు కమిషనర్లు మహా దోచుకుంటూ వున్నారు. నావద్ద—

భీమా—అలాగంటి సంగతులు పదిమందిలోనూ చెప్పకు లేదు. వస్తుంది. మనం యీ యిరవయ్యిమందితో నేనా మీటిగొని చెయ్యడం?

గోవిం—మామనుషులను అందరియిళ్ళకూ తిప్పినాను. యెంతో మంది వస్తామని నాతో చెప్పినవాళ్ళే రాలేదు. ఇటువంటివిషయంలో మనవాళ్ళకు శ్రద్ధ లేదు.

గంగ—నాకు తెలియక అడుగుతాను చెప్పండి. యేర్పరుచుకునే అధికారం గవర్నమెంటువారు ప్రజలకున్న దానివల్ల మనకు పలికే వైకుంఠం యేమిటి ?

గోవిం—మదనయ్యగారూ నాగభూషణరావుగారూ మొదలయినవారివంటి మంచికమిషనర్లను మనం యేర్పర్చుకోవచ్చును. అటువంటివారు వస్తే అక్కమా అయిదేమీ జరగక అందరికీ న్యాయం దొరుకుతుంది.

వ్యాఘ్ర — అటువంటివారు కమిషనర్లు అయితే ప్రజల కేమీ లాభం వుండదు. వాళ్ళకు దేవబ్రాహ్మణభక్తి లేదు. నేను మొన్న యిల్లు కట్టుకుంటూ వీధి అరుగులకోసం వీధిలోని సర్కారుస్థలం రెండు గజాలు యిప్పించ మని బతిమాలుకుంటే తమపుట్టి మునిగిపోయినట్టు వేదం చదువుకున్న బ్రాహ్మణ్ణి అని అయినా చూడక వల్లపడదన్నాడు.

గోవిం—వీధిలో స్థలాలు కలుపుకుంటే వీధి యిరుకయి బళ్లు వెళ్ళడానికి యిబ్బంది కాదటయ్యా ?

వ్యాఘ్ర—ఏమీ యిబ్బంది లేదు. వూళ్ళో మావీధికంటే యిరుకుసందులు లేవూ? మావీధిలో రెండుబళ్ళు అవ్యాహతంగా వెళ్ళ

డానికి స్థలంవున్నది. నాకు రెండుగజాలుస్థలం యిచ్చినా వక్కబండి నిరభ్యంతరంగా వెళ్ళవచ్చును. సర్కారుస్థలంగాని వాళ్ళతాతలు సంపాదించినది యేమయినా భూదానం చేస్తారా యేమిటి ?

గోవిం—సర్కారుస్థల మయితేమాత్రం యుక్తాయుక్తామక్కర లేనండీ ?

వ్యాఘ్ర—వాళ్ళ యుక్తాయుక్తాలు యేడిసిపట్టే వున్నవి. బ్రాహ్మడికి భూమి యివ్వడంకంటెనూ యుక్తం యేమి వున్నది? అడిగితే నాలుగురూపాయలు వాళ్ళమొఖాన్న పారవెయ్యడానికికూడా నేను సిద్ధపడినాను. వాళ్ళు నాలుగుడబ్బు సొమ్ము తిని అయినా పరోపకారం చెయ్యడం యెరగదు. వాళ్ళు వట్టి కర్కోటకులు. వాళ్ళు మాట దక్కించుకున్నాడు కారుగాని నేను వెళ్ళి బుచ్చయ్యపంతులుగారితో మనవిచేసుకుంటే ఆమహారాజు నావద్ద యేమీ పుచ్చుకోకుండానే ఉన్నయ్యనాయుడుగారితోనూ సోమిసెట్టిగారితోనూ చెప్పి ఆకిరాతులు వూళ్ళో లేనప్పుడు నాపిటీషన్ మీటింగులో పెట్టించి అరుగులకు శాంక్షన్ యిప్పించినారు. ఎందుకయినా జరుల కష్టనిష్ఠురాలు తెలిసిన బుచ్చయ్యపంతులుగారినంటి కమీషనర్లు వుంటేనే లాభం వున్నదిగాని దయాదాక్షిణ్యాలు లేని నాగభూషణరావుగారు మొదలయినవారివంటి కర్కోటకులు కమీషనర్లుగా వుంటే ప్రిజుకు యేమీ సదుపాయం లేదు.

గోవిం—మీరంటే లాభంపొందినారు గనుక యిలా అంటూ వున్నాడుగాని వీధిలో యిటుచుంచి నకబండి అటుచుంచి నకబాడీ నస్తే యెటువెళ్ళడానికి వల్ల కాక యెంత యిబ్బంది కలుగుతుంది ?

వ్యాఘ్ర—బ్రాహ్మణవీధులోనుంచి అసలే బళ్ళు రానియ్య కూడదు. యీ దిక్కుమాలిన బళ్ళరహదారీ మూలంగా మొన్న

కట్టించుకున్న మావీధిలరుగు లన్నీ వారానికి రెండుసార్లు పడిపోతు
వున్నవి. మెత్తుకోలేక చస్తూవున్నామా మునుపు మావీధిల బళ్ళను
గాని మాలవాళ్ళనుగాని నడవబచ్చేవాళ్ళనుచూస్తా ? మీరు మహా
అక్రమాలు అంటారుగాని ఆకమిషన్లు చేసే అక్రమాలు యేమిటో
నాతో చెప్పండి యెవరివృత్తి యెవరు మానుతారు ? లంచం పంచు
తినడం వుద్యోగధర్మ మవునా కాదా ?

గోవిం—ఇప్పుడు జరుగుతూవున్న అక్రమాలు లక్షలూ కోట్లూ
వున్నవి. రోడ్లు మరమ్మత్తు చెయ్యడానికి సొమ్ము ఖర్చుచేసి తిన్నగా
బాగుచేయించకుండా అదంతా లోపాయికారీని కంట్రాక్టరులూ
తామూ కడితేవున్నారు. వీధులలో లాంతర్లు వెలిగించడానికి యెంతో
చమురు ఖర్చుచేయించి లాంతర్లలో తగినంతచమురు పోయించక
తమ యిళ్లవద్దదీపాలలో పోయించుకుంటారు. వీధులలో దీపాలు
చమురు లేక పెట్టడంతోపే ఆరిపోయి వీధంతా చీకటిగా వుంటుంది.
బీదవాళ్ళు తాటాకుగుడిసెలు వేసుకోవడానికి సెలవియ్యక తంటాలు
పెట్టి వాళ్ళను యేడిపించి వాళ్ళవద్ద రూపాయా అర్ధా పుచ్చుకుంటారు.
లేనిపోనివాళ్ళకు వృత్తిపన్నులు—

గంగ—మీమాటకు అడ్డం వస్తాను. ముందుగా నాప్రశ్నకు
జవాబు చెప్పండి. ఈఅక్రమా లన్నీ మనం యేర్పరుచుకున్నవాళ్ళే
చేస్తే అప్పుడు యేంచేస్తారు ?

గోవిం—మనం యేర్పరుచుకున్నవాళ్ళు వక్కసారి అక్రమం
చేస్తే రెండోసారి వాళ్ళను మనం మళ్ళీ యేర్పరుచుకోము. ఆధాయం
చేత వారు జాగ్రత్తగా ప్రవర్తిస్తారు.

గంగ—మీరు నూరనండి వెయ్యనండి. లంచాలు పుచ్చుకునే
ఆకమిషన్లు వుంటేనే మనకు లాభం. వాళ్ళు నాలుగుడబ్బులు తీస్తా

ప్రపకారం చేసి మరీ తింటారు. ఏమీ తినకపోతే పూరికే పూరంతా కరిగి కమీషనరుగా నెట్టిపని చెయ్యడం నారికి కంచిగరుడనేనా యేమిటి ?

వ్యాఘ్రా) — మీరు బహుబాగా అడిగినారు. మీతో నేను పూర్తిగా యేకీభవిస్తాను. లంచాలు పుచ్చుకునేనాళ్ళు వుండడమే యెందెందులకూ మంచిది. యిల్లు కట్టుకుని పూల్లో కాపురం చేసేటప్పుడు యే లోపాలయినా వుంటవి ! యేప్రపకారమయినా కానలసివస్తుంది.

వెంక — శాస్త్రుర్లగారు బహు తెలిసినవారు. ఆయన చెప్పినట్టే మేము నడుచుకుంటాము. మీటింగుఅక్కర లేదు. వెళ్ళుదామువదండి.


గోవిం — ఏర్పరచుకునే అధికారం మనచేతులో వుంటే ఆ లంచాలు పుచ్చుకునే కమీషనర్లయినా మనం చెప్పినట్టు వింటారు. మహజరు తప్పకుండా సంపించవలెను.

వ్యాఘ్రా) — మదనయ్యగారిని నాగభూషణరావుగారిని యెప్పుడూ కోరకుండా వుండేటట్టుయితే నేను మహజరులో దస్కతు చేస్తాను.


భీమ — మహజరు తయారుచేయించండి. రేపు మళ్ళివస్తాము.

(అందఱును లేచిపోవుచున్నారు)

కౌమురూపమంతము



ప్రథమాంకము.



ప్రథమరంగము—జంబుకేశ్వరవర్మగృహము.

[జంబుకేశ్వరవర్మయు, రాజరత్నమును ప్రవేశించుచున్నాడు.]

జంబు—నీ వెనుకటిప్రియత్నమును పూర్ణముగా వదిలిపెట్టి
తివిగదా?

రాజ—మొదలంట విడిచినాను.

జంబు—నీవు నీ తల్లిగృహములో నుండగానే మన బ్రహ్మసిద్ధాంతి
నాకు పుత్తుడు కలుగునని చెప్పినాడు. ఆయన మహా తపశ్శాలి.
ఆయన యన్నమాట యమోఘమునుమా!

రాజ—ఆయన తపోమహిమ నాకు తెలియదా? ఆయన
చెప్పినజ్యోతిషమును బట్టియే నేను మీ కిటుచంటిపుత్రుడను పుట్టినాను.

జంబు—తల్లిపోయిన బిడ్డను నిన్ను బహుకష్టపడి పెంచినాను.
నీవు నీ వెట్టియాలోచనను విడిచిపెట్టబట్టిగాని శేకపోయినయెడల నీ
మాతామహారితి మైనధనము నవహరించవలెనని నోళ్ళు తెఱచికొని
యున్న నీతాతజ్ఞాతు లింతకు ముందే యానందభరితులై పొంగుచుం
డురునుమా. ఇంతవఱకును వారి కన్నులను గప్పట కప్పటకాదు
గాని యిప్పుడు నీసహాయముచేత నిశ్చయముగా వారినోళ్ళలో మన్ను
వేసినాను. ధనములో నెంతమహిమ యున్నదనుకున్నావు. “ధనమూల
మిదంజగ” తన్న వాక్యము నీవు వినలేదా?

రాజ—విన్నాను. మీరన్నది నిజమేకాని సుఖప్రదముగాని

ధనమువలన బ్రయోజన మేమి? ధనమువలన గలుగవలసిన బ్రయోజన మంతయు సుఖమేకదా? సుఖమునకు భంగము కలిగించునది యేమో నేని అట్టిధనమును విడుచుటయే ధర్మము.

జంబు—నీవింకను ధనముకంటె సుఖమే యెక్కువనుచున్నావు. నీ వెనుకటికోరిక నీమనసులో మొదలంట నశింపలేదని తోచుచున్నది.

రాజ—నిజము చెప్పుచున్నాను. ఇప్పుడొప్పుతనము నా మనసులో లేనేలేదు. ఇప్పుడు నేను పూర్ణముగా క్రొత్తదారికి వచ్చినాను.

జంబు—ఈమాట నీ నోటినుండి విని నాచెవులు చల్లపడినవి. ధనముతో సమానమయినది లోకములో నేదియు లేదు. వేయిసుఖములు పోయినను ధనమును పోగొట్టుకోరాదు. నిత్యమును కన్నుల పండువుగా ధనమును చూచుచుండుసుఖమును మించిన సుఖము మఱియేమున్నది? సంచలలో గల్లుగల్లుచుని రూపాయల మ్రోత వినుచుండుట చెవులపండువు కాదా? మన తీర్థియకులమున బుట్టిన వారికి మనకింతయున్నది చాలదా యని ధనవిషయమున తృప్తియండరాదు. “అసంతుష్టా ద్విజా నస్తా స్సంతుష్టా ఇవ పార్థివా” అని చెప్పిన పూర్వులు వెట్టివారనుకొన్నావా?

రాజ—వారు వెట్టివా రనుకోలేదుగాని నేనుమాత్రము నా యభిప్రాయమును సుఖముకంటె ధన మెక్కువ యన్నయుద్దేశముతో మార్చుకోలేదు.

జంబు—మఱి యేల మార్చుకొన్నావు?

రాజ—నాసుఖముకంటెను జనకాజ్ఞ నా కెక్కువయినది. యావజ్జీవమును కష్టముల కైన నోర్వనలెనుగాని యవిలంఘనీయమైన తిండియాజ్ఞను మీఱరాదన్న పితృభక్తిచేత మానుకొన్నాను.

జంబు—సీతన్నది పరిహాసపుమాట కాదుగదా?

రాజ—నామాటయం దంతనమ్మకము లేనియెడల మీయిష్టము వచ్చినట్లు భావించుకొనుడు.

జంబు—ప్రత్యాపరిపాలనమునందు శ్రీరాములను మించిన బిడ్డను గనుటచే నే నిప్పుడు కృతార్థుడయినాను. నీకు కన్యల నిచ్చెడ మని యెందఱో తిరుగుచున్నను నామనస్సులోని భయముచేత—

రాజ—గతమును గూర్చి విచారించిన ప్రయోజనము లేదు, ముందు జరుగవలసిన పని చూడుడు. సత్రములో దిగియున్న యోగి మీరాహ్వనము చేసినారా?

జంబు—ఆయన తపస్సంపన్నుడేకదా?

రాజ—మహాతపస్సంపన్నుడు. ఆయన బ్రహ్మ తేజమును మీరు చూడలేదా? తపశ్శక్తిచేతనే కాకపోయినపక్షమున, మేలిమి బంగారు నపహసించెడు పసిమిచాయ యాయన కాయమున కెల్లు వచ్చినది? గడ్డమంతయు తెల్లపడినను దేహమున నొక్క ముడుతయైనను లేక పోవుటనుబట్టియైనను మీరా మహాత్ముని తపోమహిమకు కనిపెట్టలేదా? ఆయన మహా మంత్రసిద్ధుడు.

జంబు—అంతటి మంత్రసిద్ధుడా? ఈకలియుగములో మంత్ర మహిమలు ప్రత్యక్షముగా కనబడునా?

రాజ—ఇటువంటి మహానుభావులవద్దమాత్రము కనబడును. పుత్రులు లేనివారికి పుత్రులను కలిగించెడి మహామంత్ర మాయవద్ద నున్నది. మనుష్యులను కామరూపములనుజేయు దివ్యమంత్ర మాయ నకు సిద్ధించినట్లు నేను రహస్యముగా తెలిసికొన్నాను. ఇది పరమరహస్యము. నాకులేపు నన్యులకు తెలియదు. నేను కొన్నిదినము లాయన మెటనుండి స్వీయమంత్రశక్తిచేత నామహామహుడు నిజరూపమును

మార్పుకోగలుగుట నేను మాయోపాయముచేత కనిపెట్టినాను.

జంబు—ఆమంత్రమొక్కటి సీయందు పఠియోగించిన—

రాజ—వేయిమాట లెందుకు? ఆయనను దెచ్చి మనయింట నుంచి నన్ను శిష్యునిగా నుంచితిరా శుశ్రూషచేత నే నాయనను పెప్పించి పూర్వము దూర్వాసునివలన సంతానముత్రమును కుంతీదేవి గ్రహించినట్లుగా కామరూపమంత్రమును సమగ్రముగా నుపదేశము పొందెదను. అప్పుడుగాని నాశక్తి మీకు దెలియదు.

జంబు— మంత్రప్రభావముచేత స్త్రీలు పురుషులును పురుషులు స్త్రీలును అగుదురా?

రాజ— స్త్రీలను పురుషులనుగాను పురుషులను స్త్రీలనుగాను మార్చుట యేమివంతి? ఆయన తలచుకొన్నపక్షమున మీరు చూచు చుండగానే జనులనందఱిని గాడిదలనుగా మార్చగలడు.

జంబు—ఆయదృశము నేను చూడవలెను.

రాజ— ఇప్పుడేపోయి పార్థించి మీరాయోగిని మనగృహము నకు తోడ్కొనిరండు. ఆయదృశమును మీ రల్పకాలములోనే చూడ గలరు; పొండు.

జంబు—నీవు లోపలిగది యోగిజనులుండుటకు తగినట్లు చేయు చుండుము. నే నింతలో పోయి యోగిండుని పార్థించి తోడుకొని వచ్చెదను.

(ఇద్దఱు నిష్క్రమించుదున్నారు.)

ద్వితీయరంగము—జంబుకేశ్వరవర్త గృహములోని గది.

[చిదానంద యోగీశ్వరుడును, రాజరత్నమును ప్రవేశించుచున్నారు.]

చిదా—ఓ రాజకులరత్నమా ! నీతండ్రి నిత్యమును కామరూపమంత్రమని పలనరించుచున్నాడు. ఇన్నినాళ్ళనుండి శుశ్రూష చేయుచున్నావు గదా ? నా కామరూపమంత్రమహిమను నీవు కనిపెట్టినానా ?

రాజ—మీ మహిమను మఁదుగా నే యెఱిగియుండబట్టి నేను కనిపెట్టగలిగితినిగాని మీ కామరూపమహిమ నెవ్వరు కనిపెట్టగలడు? మీమహిమ లితరులకు మరూహ్యములు. కుసుమకోమలమైన మీ లేత దేహమున చామరమునుబోలిన యీ ముసలిగడ్డ మెప్పు డెట్లు మొలచినదో యెవ్వరికి గోచర మగును ? ఇట్లు కొన్నిదినములు గాక మీకు నిరంతర సేవచేయు భాగ్యము సంభవించినప్పుడుగదా నేను కృతార్థతబొందుదును!—ఎవ్వరిదో యడుగు చప్పుడువలె నున్నది. (అలకించి) లేదు లేదు. మనస్సులో శంకించుచున్నప్పు డూరక యిట్టి భ్రమ కలుగును.—నిన్న మీ సుపదేశించినమంత్రమును నేను చక్కగా గ్రహించినాను. మన మంత్రరహస్య మెవ్వరికిని తెలియ గూడదు. ఇక దానిని ప్రయోగించవలెను. దాని సిద్ధినిషయము నాకు సందేహములేదు.

[జంబుకేశ్వరవర్త ప్రవేశించుచున్నాడు.]

జంబు—(తనలో) ఈఋషీశ్వరుడు మన రాజరత్నమునకు మంత్రోపదేశము చేసినమాట చెవినిబడి నేను చరితార్థుడ నయినాను. అయినను నేనిది విసనట్లు నటించెదను. రాజరత్నముమనస్సు నిజముగానే తిరిగినది. నే నిక నారాయణవర్మవిషయమున భయపడవలసిన పని లేదు. (అనుకొనుచు సమీపించి) స్వామీ ! దేవరకు పరిచర్య

చక్కగా జరుగుచున్నదా ?

చిదా—(తనలో) ఇప్పుడు వినబడ్డది యితని అడుగులచప్పుడే. సంజేహము లేదు. ఇతడు మా సంభాషణమును వినియుండుచుగాని యర్థమును గ్రహింపగలిగి యుండడు. (సౌకాశముగా) ఇటువంటి యపూర్వ పరిచర్యాసుఖమును మే మిదివఱ కేళిష్యులవలనను బొంది యుండలేదు. ఈయ వ్యాజసపర్యకు మాహృతయ మానందించినది. నీమనోరథము శీఘ్రముగానే సఫలము కాగలదు.

జంబు—ఓ మహానుభావా ! సఫలమయినదనియే నెలవిండు. మంత్రోపదేశము చేసితి రన్న పుభవార్థ నేను పొందుండి యిప్పుడు మా రాజరత్నము నోటినుండి విని కృతార్థుడ నయినాను. నేను జేసిన యీయపచారమును మన్నింపవలెను. నారాయణవర్మబాధ విముక్తి చేసి నన్ను బ్రతికించినారు.

చిదా—మీ రాజరత్నమునకు వివాహమహోత్సవము నడుచు వఱకును నారాయణవర్మబాధ విముక్తి యయిన దని సంజోషింప నొడదు. మేము మాశిష్యులకు జేయవలసినయిపదేశమును జేసితిమి. సమర్థముగా నుపదేశించిన హామంతోప్రభావముచేత సమస్తమును శస్త్రమగును. ఇటువంటి మంత్రోరాజము కరగత మయినప్పుడు పురుషులు స్త్రీలుగా మాతినను స్త్రీలు పురుషులుగా మాతినను కడకు మీ రాదిగా జరులందఱు గాడిదలుగా మాతినను నెవ్వగును నాశ్చర్య పడవలసినది లేదు. ముందీకన్నులనే నీవెన్నెన్నో వింతలుచూడగలవు.

జంబు—రాజరత్నముయొక్క మాతామహాధనమునకు భంగము రాదుగదా ?

చిదా—రాదు. మే మన్నమాట వరదానమనుకో, నేటి కొఱు నెలలలోపల నీకోడలే నీ వియ్యంకునిజ్ఞాతులకు తృప్తికరముగా జెప్పి

సందేహానివారణ చేసి నిర్వహించుముగా మీరాజరత్నము పుత్రిపౌత్ర పారంపర్యముగా ననుభవించునట్లు చేయగలదు. నూనూట సమ్మము, ధనము చెందనట్లు లెనవారి కేల చెందకుండును ?

జంబు—(ఆశ్చర్యముతో) ఆఱు నెలలలోపలనే నాకు కోడలు వచ్చుగా ?

చిదా—మేము యోగదృష్టిచేత సర్వమును జూచినాము. నేటికి నాలవదినము రాత్రి కనకాధరణభూషితురాలయి యొక రాచకన్యయి మీయింటికి రాగలదు. ఆమెకు కులగోత్రినామము లడుగక తక్షణమే మీరాజరత్నమునకు వివాహము చేయుచు. నీ వీలోపలనే వివాహ సన్నాహమును జేసికొన సంసిద్ధుడ వయి యుండుము. ఈ మూడు దినములను మీరాజరత్నము మే ముపదేశించిన మహామంత్రమును దినమునకు నేయేసిచూపులు పునశ్చరణము చేయుచుండవలెను. అది సంవత్సరమునకుగాని సిద్ధి పొందదు. మీయింటికి వచ్చెడు చిన్నదానిని స్త్రీరూపమున వచ్చిన రాజరత్నము పాలిటి భాగ్యదేవతనుగా భావింప వలెనుగాని సామాన్యమానవభామినిగా భావింపగూడదు. మేము జేపు రాత్రి యంతర్హితులమయి పోయి మా యోగమహిమచేత నెడబాయ కుండి మీరాజరత్నము పుత్రసంపదలతో నర్థిలునట్లు కటూక్షించు చుండెదము. మే ముపదేశించినమంత్రము నిర్విఘ్నముగా ఫలించును గాక !

జంబు —— ఇవి. యాశీర్వచనములు గాక మాకు నిజమయిన ఘరములే.

చిదా—మామంత్రముయొక్క ప్రయోగోపసంహారక్రమమును మే మింకొక్కసారి రాజరత్నమునకు నే దుపదేశింపవలెను. నీ విందుక తడవు దూరముగా నుండవలెను. జేపటితో నూడుపదేశములు

కాగానే మేము తపస్సుచూధినిమి త్తము హిమూద్రికి జాయెనము.

జంబు—చి త్తము. (అందఱును నిష్క్రమించు చున్నారు.)

తృతీయరంగము—నీళ్ళాటకేవు.

[రంగమ్మ, వెంకమ్మ, సుందరమ్మ మొదలయినవారు ప్రవేశించుచున్నారు.]

రంగ—వెంకమ్మా ! వెంకమ్మా ! పూజ్యోమితలు విన్నావా?
అందరూ చెడచెప్పకుంటూవున్నారే.

వెంక—ఏమి వింతలే ? కాలమహిమ యేమోకాని యిప్పుడు
మహావిఘ్నారాలు పుడుతూ వున్నవి సుమా.

రంగ—నే నన్నది జంబుకేశ్వరవర్మగారి యింట్లోమాటే.

వెంక—నేనన్నది అదేనే. ఆడదానికి మీసాలు రావడం
యేమిట ? యెక్కడైనా యింతవిరుద్ధం వుంటుందా? అంతా అబద్ధమే.
ఇది వట్టికల్పన.

రంగ—మన కేం తెలుసునే అంతా నిజమనే చెప్పకుంటూ
వున్నారు.

సుంద—నిజం కాకపోతే పూరికే ఆబద్ధాలు పుట్టవు. మీరు
విన్నది సందేహం లేకుండా నిజమైనమాట. దగ్గిరగా రండి నేను
రహస్యం చెబుతాను. (అని రహస్యముగా) నేను వాళ్ళ యింటి
దాసీదాన్ని కనుక్కున్నానరా. అది జంబుకేశ్వరవర్మగారి కోడలికి
మీసాలు రావడం తాను కళ్ళారా చూచినా ననీ, రాణివాసం అవడం
చేత మొగవాళ్ళకి యెవరికీ తెలియదనీ, నిన్న నాలో ప్రమాణం చేసి
చెప్పింది.

వెంక—ఇటువంటి నిరుద్ధాలు యెక్కడనయినా వుంటవిటమ్మా?
నేను నమ్మను.

రంగ -- ఆడవాళ్లకుకూడా అక్కడక్కడ మీసాలు రావడం కలను. మామేనత్త కొకావిడకు కొంచెం నూగునూగుగా వచ్చినవి.

వెంక -- రాజరత్నము పెళ్ళాము మహాలక్ష్మవంతురాలట. నాలుగు నెలలకిందట రాజరత్నము తల్లి కనతాతమనములు వచ్చి రాజరత్నము మగవాడే కాడనీ, అతని మాతామహుని ఆస్తిని తమకు రావలెననీ తగాదా పెట్టినారట. అప్పుడా చిన్నది తగిన నిదర్శనంచూపి దాహిత్యం మొగుడికి వచ్చేట్టుచేసి వాళ్లను పంపించివేసిందట. వాళ్లు సిగ్గుపడి నోరెత్తకుండా లేచిపోయినారట.

సుంద -- మీరు మాట తెచ్చిగారుగనుక నేను మీతో యింకా రహస్యంకూడా చెబుతాను. రాజరత్నమునకు కడుపు యెత్తయి యేడు మాసాలగర్భంలాగు వున్నదట! ఇదేంవిరుద్ధమే? ఆడవాళ్లకు మీసాలు రావడమైనా విన్నానుగాని మొగవాళ్లకు కడుపురావడం నేను యెక్కడా వినలేదో.

రంగ -- ఓసి మెల్లిగా మాట్లాడవే. అవతల జపం చేసుకుంటూ వున్న శాస్త్రుర్లుగారు వినిపోతారు. వింటే అప్రతిష్ట.

(అని చేతితో నోరు మూసికొనుచున్నది.)

శాస్త్రి -- అందఱును విన్నదాని కింశ రహస్య మేమి? మీరు విన్నదానిలో విరుద్ధ మేమియు లేదు. మగవాండ్రకును కడుపు రావచ్చును. పూర్వము మాంధాత తండ్రికి యువనాశ్వునికి కడుపు కాలేదా? పురూరవశ్వకిన ర్తి తండ్రికి సుద్యమ్నునికి కడుపు కాలేదా? మంత్రప్రభావమువల్ల కలుగవచ్చును. ఈశుధ్య నెవరో యోగి వారిం టికి వచ్చినారట! ఆయోగి మంత్రముహిమచేతనే యీ అద్భుతా లన్నియు పుట్టినవి. బ్రాహ్మణప్రభావమంటే సామాన్యమనుకొన్నారా మేమిటి? ఈశుధ్య తపశ్శాసాలు తక్కువను మహిమలు కొంత

కౌలమునుగడి కనపడకుండ నున్నవి.

వెంక--ఏమినుహిమలోకాని నాబుద్ధికి బోధపడకుండావున్నవి. రాజరత్న మాడదీ, పెళ్ళాము మగవాడూ కాకుందా? ఆచిన్నది యెవ గాడపడుచో యెవరికీ తెలియదట.

రంగ--అంతవిరుద్ధం వుంటుందే?

శాస్త్రి--ఉండవచ్చును. అది విరుద్ధమే కాదు. మంత్రముసూను చేత నెంతలేసివంతలైనను పుట్టవచ్చును. పూర్వము శిఖండి ఆడుని మగవాడు కాలేదా? యక్కుడు మగవాడు అడది కాలేదా? ఇవంతా ఆయోగిప్రభావము యుండును. నేను పోయి దీని నిజమంతయు మధ్యాహ్నముమీద జంబుకేశ్వరవర్మగారిని అడిగి తెలుసుకొనెదను.

సుంద--ఈ వెట్టిబ్రాహ్మడు కొంపతీసి అక్కడ మనపేర్లు చెప్పు తాడేమో?

మంగ--నీళ్లకు వచ్చి చాలానే పయింది. అత్తగారు కోపపడు తుంది. యింటికి వేగిరం వెళుదాము రండే.

(అందఱు నిష్క్రమించుచున్నారు.)

చతురంగము--జంబుకేశ్వరవర్మ గృహము.

[శాస్త్రియు, జంబుకేశ్వరవర్మయు ప్రవేశించుచున్నారు.]

జంబు--మీరు విన్నదంతయు సర్వాబద్ధము. అడదాని కేమి? మీసా లేమి? పోవయ్యా.

శాస్త్రి--ఒకవేళ నిజమే కావచ్చును. జనవాక్య మెప్పుడును అబద్ధము కాదు. యోగియొక్క మహత్వముచేత సీకొడుకును కోడలును రూపాలు మార్చుకొన్నారని పురాణపండితులు చేసిన సంశయనివారణమునుబట్టి యీగ్రామములో అందఱును ఏకవాక్యముగా సిద్ధాంతము

చేసికొన్నారు, అలోపలినుండి వచ్చువా రెవరు ?

[నారాయణవర్షయు, రాజరత్నమును పశిఖించుచున్నారు.]

నారా—నేను నీయల్లుడను నారాయణవర్షను. ఈమె నాభార్య రాజరత్నము. మీయింటనుండి నీకూతురికి మంజోపదేశము చేసి వివాహము చేయించిన యోగిని నేనే. తరువాత నాలవనాటిరాత్రి రాచకన్నియవేషము వేసికొనివచ్చి నీకూతురిని వివాహము చేసి కొన్నదియు నేనే. నా కామరూపమంత్రముహిమ ఇప్పుడు బోధ పడినదా ? తెలియకపోయినపక్షమున, నీకొడుకును కూతురినిగా మార్చినదానిని బట్టియైనను నాకామరూపమంత్రముహిమ నీ కిప్పుడు బోధపడకపోదు. దాహిత్రు డని చెప్పి నీ వియ్యంకునిసొత్తు జ్ఞాతులకు చెందకుండ నవహరింపవలెనన్నదురుద్రేశముతో కూతురు కొడు కని బొంకి నీ వింతకాలము లోకమును మోసపుచ్చినావు. రాజరత్నమునకు కొడుకు పుట్టినతరువాతనైనను నిజము గ్రహింతురని చెప్పి నే నప్పుడు జ్ఞాతులను బంపివేసినాను. ఎవరి కేవి రావలెనో వారి కవే వచ్చినవిగాని మగవానికి కడుపును రాలేదు; అడదానికి మీసములును రాలేదు. మే మిద్దఱమును సహాధ్యాయుల ము యున్నప్పుడు నీకొమార్తెకు నా మీద గలిగినవలపుచేత గుట్టు బయలబడి మే మిద్దఱమును దంపతులము కాజూడగా నీ వనేకవిధముల విఘ్నములు కలిగించి కార్యఘాతము చేయ జూచినావు. నీవప్పుడు ద్వేషించిన నారాయణవర్షనే నేను. నేను యోగినయి యుండినప్పుడు నిన్నును సర్వజనులనుగూడ గాడిదలనుగా జేయగలశక్తి నాయొద్ద నున్న దని నీతో జెప్పి యున్నాను. నా మంత్రముహిమను దెలిసికోలేకపోవుటచేత నిన్నును నమ్మరాని విరుద్ధాశయులను నమ్మించుటచేత జనులను గాడిదలనుగా జేసినానా ? లేదా ? ఇక మీరిట్టికామరూపములను మంత్రములనునమ్మకుండుదుగాక

నేను విజాలను. ఓశాస్త్రి! నీవు మాంధాతకథలను శిఖండికథలను జెప్పి, మంత్రప్రభావముచేత నా కొడుకును కోడలును తారుమారయి రని యెల్లవారికిని జెప్పుము. చేత జిక్కినసాము నేను విడువను. ఆవల నన్నెవ్వరేమి చేసెదరో చూతము. నీతో సింహాక రహస్యము చెప్పెదను నా వెంట రా.

(అని యావలి కీడ్చుకొని పోవుచున్నాడు)

లు లా య శా స్త్రి.

౧. రంగము—భోజనగృహము.

[కరణము వేంకటరావుపంతులు గారును, శంకరశాస్త్రిగారును, భోజనములు చేయుచు పోవేళించుచున్నారు.]

శంక—(జూట్టుచు) పంతులుగారూ! పెరుగు దివ్యంగావున్నది. ఇది ఆవు పెరుగేనా?

వెంక — ఆవుపెరు గింతగట్టిగా వుండదు. ఇది బట్టెపెరుగు. శాస్త్రం చదువుకున్నవారు యింతమాత్రం తెలుసుకోలేకపోయినారు గదా?

శంక—(తనలో) ఇతడు నన్ను అల్లాటప్పా శాస్త్రికింద కట్టి వేసినాడు. విస్తరిదగ్గిరనురచి లేచేలోగా నాపాండిత్యము ఈయనకు కనపరచవలెను. (పయివంక చూచి) అటకమీద గుమ్మడికాయలు చాలావున్నవి. ఈయన కర్థం తెలియకుండా కూర్చుండి లెక్కడివని అడుగుదామా? వద్దువద్దు. ఈయన కీమాట కర్థం తెలియకపోయినా నేను అటకవంక చూడడాన్ని పట్టి గ్రహిస్తాడు. ఏ దయనీ గూఢమైనప్రశ్న వెయ్యవలెను. (అలోచించి) ఇన్ని గుమ్మడికాయలు

పంపనరంపొడుగునా కూరకే చాలవు. మావాడి పెళ్ళి కూడా వస్తున్నది.

శంక—(తనలో) ఇలాకతివమై చూడం ప్రయోగించినా, ఈ మనయర్థం యిట్టే గ్రహించినాడే నియోగులు పాటుగుకవిత్వం చెప్పే వారాగనుక వీరికి నిఘంటులు ముఖస్థంగా వచ్చి వుంటవి. అయ్యో! నేడు నాకు గొడ్డుమాంసం తినేవాళ్ళ యిట్లో భోజనం తటస్థమయినదే. దీని కేమి ప్రాయశ్చిత్తం వున్నదో? ఈ రంగతి యెవరితోనూ చెప్పును. వీరియిట్లో భోజనం చెయ్యలేదని నక్క అబద్ధం ఆడితే అన్నీ తీరిపోతవి. విస్తరి విడిచిపెట్టి లేచిపోతాను.

(అని లేచుచున్నాడు.)

వెంక—ఆకాశ అన్నం తిని మరీ లేచి పో వయ్యా. కరువు కాలంలో అన్నం పార వెయ్యరాదు.

శంక—నాకు కడుపునొప్పి వచ్చిందండి వేగిరం పోవలెను.

(అని లేచి పరుగెత్తుచున్నాడు.)

౨. రంగమ—మేజస్ట్రేటుకోర్టు.

[మేజస్ట్రేటుదగ్గర ఫిర్యాదీ వెంకటరావుపంతులును సాక్షులును ముద్దాయి శంకరకాస్త్రియు నిలుచున్నారు.]

మేజ—ఏమయ్యా? కాస్త్రి! ఇతడు నీరీద తెచ్చిన అప్రతిష్ఠ వేరం పూర్తిగా రుజువుపడ్డది. నీ వితడు గొడ్డుమాంసం తినేవాడని ప్రచురం చేసినావా? లేదా?

శంక—నేను యెవ్వరితోనూ చెప్పలేదండి. ఇతడు తాను దున్నపోతులను కూరకోసం తెప్పించుకొన్నా నని నాతో చెప్పితే మొక్కపోయి ఆమాట నేను రహస్యంగా నాభార్యతో అన్నాను.

మేజ — సంస్కృతంమాటా ? అలాగుచెప్పు. అందుచేతనే యీమాట నాకు యింగ్లీషుడిక్షనరీలో యెక్కడా చూచినట్లు జ్ఞాపకం రాలేదు. అంత పెద్దమాట యెందుకు వ్రసయోగించినావయ్యా ? మనం మాట్లాడుకోవడం వకరిమాటల అర్థం నకరికి తెలియడానికా ? మరి యెందుకైనానా ?

శంక. — మాది పండితసాంప్రదాయం గనుక పాండిత్యం కనపడడానికి కాస్త మారుమూలమాట ప్రయోగించినానండి. పామరులు వ్రసయోగించే సామాన్యపుమాటలే వ్రసయోగిస్తే మాపాండిత్యమూ మా అధిక్యమూ యేమిటండి ?

మేజ — ఏదీ ఆమాట ? బులాయమా ? నాకు చూస్తే నీవే బుద్ధిలేని బులాయంలాగు కనపడుతూ వున్నావే. నీవే రెవరూ ? శంకర శాస్త్రి ? శంకరశాస్త్రి అనడంకంటే నేటినుంచి నిన్ను బులాయశాస్త్రి అంటేనే బాగావుండేటట్టు కనపడుతూవున్నది.

ఒకస్త్రీడరు — బులాయశాస్త్రి అంటే అర్థం యేమిటి ?

ఇకొకస్త్రీడరు — దున్నపోతుశాస్త్రి అని అర్థము.

వేరొకస్త్రీడరు — ఆహాహాహాహా ! దున్నపోతుశాస్త్రి ? కేజు చూడవచ్చిన యీకుర్రవాళ్ళు సర్వసత్తలేక వీధిలోకి యెలా పరుగెత్తుతూవున్నారో.

శంక — అయ్యా ! అయ్యా ! మేజస్త్రీటుగారూ ! తమరు చిత్త గించవలెను. వీధిలో కుర్రముండాకొడుకులు “దున్నపోతుశాస్త్రి” “దున్నపోతుశాస్త్రి” అని యెలా అరుస్తూవున్నారో చూడండి. తమరు కాస్త మందలిస్తేనేకాని వాళ్ళనోళ్ళు మూత పడవు. తమ రిప్పుడు ఇషించకపోతే రేపటినుంచి నన్ను బొత్తిగానే అల్లరిపిల్లకాయలు వీధిలో గేలిచేసి వదిలిపెడుతారు

మేజ—బంట్రోత్ ! ఆ అరచేవాళ్ళను పట్టుకొని యిటాకోర్టు వారియెదుటకు యిడ్చుకొని రా.

బంట్రోతు—చిత్తము మహాప్రభూ !

మేజ— నీవు చూపిన పాండిత్యానికి తగిన నిరూపణ నీకు శాశ్వతంగా లభించింది. యంతమందినోళ్ళల్లో పడ్డతరువాత యీక నీకది తీసివేసుకుందామన్నా పోయేది కాదు. అవునుగాని నీవు రహస్యంగా నీభార్యతో చెప్పినమాట పూరిమీద యెలాపడ్డదయ్యా !

శంక—దానమ్మకడుపుకాలు! ఆడవాళ్ళతోచెప్పినమాట దాగదండి. దానికి పూర్వం ధర్మరాజువారిశాపం వున్నదండి. అది దాని చెలికత్తె వక్కత్తెతో చెబితే ఆనోటిమాట ఆనోట పూగంతా పొక్కి వీధి వీధినీ పాకిందండి.

మేజ—ఇదంతా భీమచేత వచ్చిందిగాని మరివకటి కాదు. ఇంగులో దురుద్దేశం కనపడనందుకే జు కొట్టివేసినాము. ఓశాస్త్రీ! ఇకముందునీవు యెప్పుడూ యిటువంటి పెద్దమాటలు వ్రవయోగించబోను. ఇప్పుడయినదానితో బుద్ధి తెచ్చుకో. నిన్ను విడుదల చేసినాము పో.

శంక—చిత్తము. చిత్తము.

(అందఱు నిష్క్రమించుచున్నారు.)

పూర్వాచారము.

[పూర్వాచారదీక్షితులును, సవనాగరికశాస్త్రీయు, మొదలైన సభికు లందఱు
నిండియుండిగా నుపన్యాసకు లయిన యవివేకాచార్యులవా
రుపన్యాసము వారంభించున్నారు.]

అవి— ఓ విద్వత్సహజనులారా ! నేడు లోకోపకారమైన మహా
విషయమును గూర్చి యుపన్యసింపబోవు చున్నాను. మీ రందఱును
శాస్త్రసమ్మత మైన నా యుపన్యాసమును సావధానముగా విని, పాఠ
శాలలో శూద్రులను జనువకుండ జేయుడని దొరతనమువారికి సంఘ
విజాపనము పంపవలెను. శూద్రులు చమపుకొనుటచేత బొత్తిగా
తెలుగుమీటిపోయి బ్రాహ్మణభక్తిలేక స్వధర్మమును విడిచి యధోగతి
పాలయి చెడిపోవుచున్నారు. బ్రాహ్మణసేవయేకదా శూద్రులకు కుల
ధర్మము? అది యొక్కటి లేకపోయినట్లనున, ఎన్నిగుణసంపదలు
కలిగినను అవి యన్నియు వ్యర్థములు. స్వధర్మమును బ్రాహ్మణ
సేవను పరిత్యజించుటవలన, శూద్రుల కిహలోకహానియు పరలోక
హానియుసంభవించును. ఇదియంతయు నేను శూద్రులునిష్కారణముగా
స్వధర్మమును గౌరవింపక చెడిపోవుచున్నారే యన్నజాలిచేత వారి
క్షేమముకొఱకు చెప్పచున్నానే కాని స్వప్రయోజనపరత్వముచేత
గాదు. స్వధర్మత్యాగము మహాపాతకము. స్వధర్మమును విడిచి సంప
దలతో తులనాగుటకంటె స్వధర్మమునం దుండి తిండికి లేక మరణము
కొందుట శ్రేయస్కరము.

శ్రీ. శ్రీమాన్ స్వధర్మో విగుణః పరధర్మా తస్వసమ్మితాత్

స్వధర్మే నిధనం శ్రేయః పరధర్మో భయావహః.

అని శ్రీకృష్ణులవారు భగవద్గీతలలో తృతీయాధ్యాయమున సెలవిచ్చి

యున్నారు. “చక్కగా ననుష్ఠింపబడిన పరధర్మమునకంటె విగుణమైన స్వధర్మము శ్రేష్ఠము. స్వధర్మమునందు చచ్చుటమేలు; పరధర్మము భయావహమైనది” అని శ్రీకృష్ణులవారే సెలవిచ్చునప్పుడు నాబోటులు వేటుగ జెప్పవలసిన దేమున్నది? శూద్రులు చదువుకొనుట యెంతో పాపము.

శ్లో. శూద్ర మక్షరసంయుక్తమ్ దూరతః పరివర్జయేత్.

అని శాస్త్రములు ఘోషపెట్టుచున్నవి. చదువుకొన్న శూద్రుని దూరముగా తఱిమివేయవలెను. శూద్రులు చదువుకొనుట పూర్వ చారవిరుద్ధము. మహానుభావు లైనపూర్వులు చేసి శాస్త్రములను మీఱవచ్చునా? పూర్వులమహిమలముండఱి మన మెంతటివారము? పూర్వులవంటి బుద్ధిమంతు లిప్పు డెక్కడ నున్నారు? యుగములనాటి వారిబుద్ధితోను సర్వజ్ఞత్వముతోను నిన్న మొన్నటి మన యల్పజ్ఞానము సాటి యగునా? శూద్రులకు విద్య మంచియునపక్షమున మన పూర్వులు దాని నేల నిషేధింతురు? కృతయుగమునాటి మహాపురుషుల కంటె నీ పాడుకలియుగములోనివా రెక్కువ బుద్ధిమంతులారా? కించిద్బుద్ధి మునమనము సదా వారియాజ్ఞలకు బద్ధుల ము నడవవలెను. శాస్త్రధిక్కారముచేయరాదు. ఇది యనాదిగా వచ్చుచున్న శిష్టాచారముగాని నిన్న మొన్న వచ్చినదికాదు. నవనాగరికుల కుయుక్తుల నమ్మి మీ రెవ్వరును శూద్రులవిద్య కంగీకరింపగూడదు. ఈ నవనాగరికులమాటలు నమ్మి యొక్కదానిలో నేడు మనము కొంచె మవకాశ మిచ్చినపక్షమున తేపు వా రింతకంటెను హీనమైనదురాచారమును బెచ్చి పెట్టుదురు. అప్పుడు శాస్త్రప్రమాణము నిర్మూలమయి పోవును. శాస్త్రవిశ్వాసము చెడినపక్షమున దేశమున కెన్నియసర్థము లైన సంప్రాప్తము లగును. శూద్రులకు విద్య లేకపోవుటవలన

నెవ్వరికిని నష్టములేదు. స్వధర్మపరాయణులయినశూద్రులలో సహితముత్పత్తిలేదు. అపూర్వబుద్ధిమంతులైనయినవనాగరికులొక్కరుడక్కనెవ్వరును మా కీమార్పు కావలెనని కోరుచుండ లేదు. కొత్త కొత్తమార్పులవలన దేశసంతోభము కలుగును. జనులలో నిష్పాడున్న యైకమత్యము చెడిపోవును. కాబట్టి ప్రభుత్వమువారికి శూద్రులవిద్య మాన్పించి కులాచారధర్మములను రక్షింపవలయునని శీఘ్రముగా సంఘవిజ్ఞాపనములు పత్రిగామమునండి పంపవలెను.

పూర్వా—ఆహా! ఏమి యీ ప్రపన్యాసము! దీనిని సహస్రముఖములు గల శేషుడయినను వర్ణింపజాలడు.

నవ—ఉపన్యాసము సాంత మయినదా?

పూర్వా—ఏమి? ఇం దేమైనలోప మున్నదా?

నవ—మాటలలో లోపము లేదు.

పూర్వా—మీరేమైన చెప్పదలచుకొన్నారా?

నవ—మీ సెల వయినపక్షమున నాలుగుమాటలు చెప్పెదను పూర్వలే బుద్ధిమంతులనియు, ఇప్పటివారు బుద్ధిహీను లనియు పూర్వాచారమును దేనిని మీఱరాదనియు, చెప్పెడుమాట నెట్టి మాట. పూర్వ మున్నయీశ్వరుడే యిప్పు డున్నాడు; పూర్వులకిచ్చిన బుద్ధినే యిప్పటివారికిని బ్రసాదించి యున్నాడు. ఆబుద్ధి నుపయోగ పఱచుకోకపోయినదోషము మనయందే యున్నది.

అవి—ఆహాహాహా! ఏమి యీయక్షి! పూర్వులబుద్ధి యెక్కడ? మనబుద్ధియెక్కడ? యుగములకిందట మున్న వారి కున్నలోకానభవము నిన్న మొన్న పుట్టిన మన కెక్కడనుండి వచ్చును? వారు సర్వజ్ఞులు, సువివేకులు; మహిమాధ్యులు.

నవ—ఈవర్ణనలు చాలును. సర్వజ్ఞులయిన పెద్దలు, పూర్వు

వివేకము, పూర్వకాలపు మహిమలు, ఇటువంటిమాటలు వినుట కెంతయు నింపుగానే యుండును. కాని యిందు సార మేదియు లేదు. ఇటువంటి పనికిమాలిననమ్మక మాలోచన లేకపోవుటచేతనే సంభ వించును. మీరు సెలవిచ్చినట్లు లోకానుభవమునలన బుద్ధి హెచ్చు ననుటకు సందేహము లేదు. పిన్నలకంటె పెద్దలకు బుద్ధి హెచ్చుగుట నైసర్గికము. అనుభవ మెక్కువ యున్నవారికి బుద్ధి హెచ్చకపోవుట యస్వాభావికము. అది వారి బుద్ధిజాడ్యము “ఎవరు పెద్దలు? ఎవరు పిన్నలు? ఎవరికి లోకానుభవ మెక్కువగలదు?” అన్నయంశములను విచారించవలెను. లోకానుభవ మెక్కువగుటనుబట్టి బ్రతికియున్న వారిలో చిన్నవారికంటె పెద్దవా రధికజ్ఞాను లయినట్లే, గతించిన వారిలో మొదటితరమువారికంటె దరువాతితరమువారును వారికంటె నాపయితరమువారును గ్రీమకృమముగా నధికానుభవము కలవారయి యధికజ్ఞానము కలవా రగుచుండుట స్వాభావికము. అట్లు కాకుండుట స్వభావికవిరుద్ధమైన బుద్ధిరోగము. నిజము విచారించగా నల్పకాలాను భవము గలవారగుటచేత బూర్వమం దుండినవారే తరువాతనుండిన వారికంటె చిన్న లని చెప్పవచ్చును. పరంపరగా వచ్చుచున్న పెక్కు తరములవారి యనుభవముకూడ మన యనుభవముతో జేరుచుండుట చేత మనమే విశేషజ్ఞానము కల నృద్ధులము కావలెను. కాబట్టి మన మూపూర్వులు చెప్పినదెల్లను మంచిదను మూర్ఖపుష్టులు మాని మన బుద్ధిచేత నాలోచించి యిప్పటిస్థితినిబట్టి కాలానుగుణములయిన మూర్ఖులను జేసికొనుచు లోకమునకు సుఖాభివృద్ధి కలుగజేయుచుండ వలెను. పూర్వులకంటె మన మొకవేళ నల్పబుద్ధి కలవారమేయైనను వారి జ్ఞానమునకు మనజ్ఞానమును జేర్చి పుని గూర్చుండుటచేత దీర్ఘ కాయుని భుజములమీద గూర్చున్న మరుగుజ్జువానివలెనే మొక్కుట

దూరమును జూడవచ్చునని యొకానొకవిద్వాంసుడు వ్రాసియున్నాడు. జ్ఞాననేత్రము మాత్రపడి యంధప్రాయముగా నున్నజనసామాన్యము విద్వాగంధము నొంది కన్ను జెఱచినంగాని మనదేశము మంచిస్థితికి రానేరదు. అజ్ఞానరోగముచేతనే మనదేశమునగు జరు లంతకంతకు హీనదశకు వచ్చుట సంభవించుచున్నది. అజ్ఞానరోగపీడితు లయినవారికి బుద్ధ్యుపానముతో దివ్యౌషధమును నేవినవిచ్చినంగాని జ్ఞానారోగ్యము గలిగి దేశము బాగుపడదు.

అవి— ఈపాటి యీవెఱ్ఱిచదువు చాలించు. శాస్త్రముల నెన్నడైనమార్ప శక్యమగునా? నీవు చెప్పినది శాస్త్రవిరుద్ధ మగుటచేత కేవలొన్మత్తప్రలాపము; నీమాటలు ప్రమాణబుద్ధి గల మావంటిశిష్టు యంగీకరింపదగినవి కావు.

నవ— పెద్దలు చేసినశాస్త్రరక్షణము నిమిత్తముయి పెద్దల కెల్లను పెద్దయైనయీశ్వరుడు దయచేసికబుద్ధిని పడటగలపజూడకుడు. మనుష్యుల సౌఖ్యాభివృద్ధినినిమిత్తము శాస్త్రములు చేయబడినవి గాని శాస్త్రములగౌరవమును కాపాడునిమిత్తము కష్టపడుట కయి మనుష్యులు చేయబడలేదు. పూర్వకాలమునకు దగినట్లుగా జేయబడిన శాస్త్రమును మార్చగూడదని యవిచారమూలకముగా భావించి యందలి యంశములు పనికిమాలిన వయి సప్తకరము లయిన వని తెలిసి నప్పుడుకూడ దుర్భ్రమచే పట్టుపట్టి మార్పుకోక సహించుచువచ్చిన యెడల శాస్త్రగౌరవము విడిచి జనులు దానిని బహిరంగముగానే మీటుదురు. మీవంటిపెద్ద లిందఱుపన్యాసముచేసి శాస్త్రప్రమాణము లను జూపుచున్నను, శూద్రులలో విద్య వృద్ధియగుచుండుటయే యందునకు నిదర్శనముగా జూపవచ్చును. కొందఱిట్లు ప్రస్తుత కాలమునకు దగని శాస్త్రవిశ్వాసమును మూని వృద్ధిపొందుచుండగా

బుద్ధిని విడిచి ప్రతివిషయమునను శాస్త్రము శాస్త్రమని పలవరించు వారు పాపములనుసహితము శాస్త్రోక్తముగానే చేయుచు దమకును దేశమునకుగూడ ననర్థములను దెచ్చిపెట్టు చున్నారు.

అవి—కలికాలమహిమచేత మీవంటివారి కిప్పు డిటువంటి బుద్ధులు పుట్టుచున్నవి. శూద్రు లింతకాలమును జదువు లేక చచ్చి పోయినారా? వీరి పూర్వులు సుఖపడలేదా? ధనము సంపాదించలేదా? బ్రాహ్మణపూజ చేసి తరింపలేదా? దేశము మహాన్నతదశయందుండినదికాదా? ఇంతకాలము లేనిచదువు శూద్రుల కిప్పు డేల కావలసివచ్చినవి?

నవ—ఇటువంటిప్రశ్న లడుగువారికి సమాధానము చెప్పి యొప్పించుట బ్రహ్మకు శక్యము కాదు! ఈప్రశ్నములు పూర్వ మొక గృహస్థునకును మీవంటి మఱియొక బుద్ధిమంతునకును నడిచిన ప్రసంగమును స్మరణకు దెచ్చి నవ్వు తెప్పించు చున్నది.

అవి—ఆ యవివేకప్రసంగ మేది?

నవ—ఒక గ్రామములోనివారు తరములనుండి యొకచెరువు లోని కలుషోదకము త్రాగుచు గారణము తెలియలేక యుబ్బురోగము చేత బాధపడుచుండిరి. ఆ గ్రామమునం దున్న వారిలో గొందఱు పాటు పడి ధనము సంపాదించి ధనికులనునవారును గలరు. ఇట్లుండగా నాధనికులలో నొకడు పూర్వాచారవిరుద్ధముగా దనకుమారుని రాజ ధానికిబంపి యింగ్లీషుపాఠశాలలో జదువుచెప్పించెను. ఆబాలుడక్కడ బరీక్షలందేటి యారోగ్యధర్మములను నేర్చికొనివచ్చి స్వగ్రామములో నభిచేసి “మన గ్రామములోని యుబ్బుజబ్బులన్నియు నీటికాలుష్యము వలన గలుగుచున్నవి. మనము పానముచేయునీటిలో కట్టలు నాన వేయుట, గొడ్లను కడుగుట మొదలయిన కశ్మలములను జేసిన నీడ

రిశున్దపటుపవలెను. అని యుపస్యసించెను.

అవి—అప్పు డేమిజరిగినది ?

నవ—అక్కడ నున్నవారిలో నొక ప్రబుద్ధుడు లేచి “చెటువు
యరు చిరకాలమునుండి యివిధముగానే యున్నది. మీతండ్రితాత
) నీరు త్రాగుచు నుబ్బజబ్బతో చిరకాలము జీవించి ధనము సంపా
దించలేదా ? ఇప్పుడేమి క్రొత్త వచ్చినది ? మనము పూర్వాచారము
మీఱరాదు. ఈజబ్బునల్ల దోషము లేదు. ఇది గ్రామములో తర
ములనాటినుండి వచ్చుచున్నది. ” అని సమాధానము చెప్పెను.

అవి—మంచినమాధానము చెప్పినాడు. అంతటితో నాకుట్ట
వాని నో రడగినదా ?

నవ—అకుట్టవా డిట్లనియెను—“ఓ బుద్ధిహీనుడా ! నా పెద్దలు
కాని యితరులుకాని ధనికులయినది యీ రోగముచేతగాను. యీ
రోగమే లేకపోయిన పక్షమున వా రింతకంటెను అధిక ధనవంతులై
యెక్కువ బల సౌఖ్యముల ననుభవించి యుండురు. ”

అవి—అనగానే దాడమీగ రెండువాయింపలేదా ? వానికి
జరగకపోయినను నీవు మరల మాటాడినపక్షమున నీ కిప్పుడు దాడపై
జరుగును.

నవ—మీకు నమస్కారము. నేను బోయెదను.

(అంతట సభ కలిసెను.)

లక్క గే దే.

శ్రీ. ముగ్ధే పయోపి దుగ్ధే తృణ మప్యశనాతి తర్ణకం సూతే
నాడింధమస్య మాయాం జాతు న జానాసి జాతుషీ చుహిసి.

పరిధమరంగము—కామాపధానులగ్నహము.

[కామాపధానులు, సోమిదేవియుఁ బ్రవేశించుచున్నారు]

సోమి — సోమయాజులవారియింట పుట్టినాను ; వాజిపేయ
యాజులవారియింట చొచ్చినాను; మిమ్మలిని చేసుకొని నేను వక్క
నగలునా పెట్టుకోలేదు. వక్క మంచి జరిబట్టుయినా కట్టుకోలేదు.

కామ—నన్నేమంచావే ? నేను తెచ్చినదంతా సీచేతులోనే
పోస్తూవున్నాను. నిన్ను మంచి చీరలూ నగలూ కొనుక్కోకుండా
నేను వద్దన్నానా ?

సోమి—ముష్టిసంపాదనలెండి. మీరు తెచ్చేదంతా తిన్నగా
తింటే తిండికే సరిపోదు. మాడలు తెస్తారా ? వరహాలు తెస్తారా ?
యెప్పుడు తెచ్చి చేతిలో పెట్టినా నాలుగు సంభావన డబ్బులేనా ? యే
మయినా అంతకంటె యెక్కువ మహాభాగ్యుల వొలికిస్తూ వున్నారా ?
అబిచ్చపుడబ్బులతోనేనా మీరు నన్ను నగలూ చీరలూ కొనుక్కో
మనేది ?

కామ—ముష్టిసంపాదనగాక మనకు మాన్యాలూ మడులూ
వున్నవా యేమిషి ? యేమి తెచ్చినా వంటిరిగాణ్ని నారెక్కల కష్టం
మీద తేవలెను. మనకు వుండే వితార్జితం మాన్యపుకొండ్రీకాస్తా
సీపెళ్ళితో కడతేరింది —

సోమి—అదిగో ? ఆవును తలపెట్టవద్దని యెన్నిసార్లు చెప్పినా
గడియ గడియకూ నాపెళ్ళిమాట తలపెడుతూనే వుంచారు. ఇంకో

సారి మళ్ళీ అపూసెత్తినారంటే మీకూనాకూ బాగా జరగదునుమండీ. పోయిన పెద్దవమాన్యంకోసం యేడవకపోతే తుండులాగు వున్నారని పనిచేసి నెలకు పదివరహాలసామ్మ సంపాదించితెచ్చి నాచేతిలో వెయ్యే రాదా? నేనప్పుడు సంసారం గుప్తంగా బిరికి పదివరహాలగుల్లలు చేయించి వంట పెట్టుకుంచాను.

కామా—నాకు నెలకు పదివరహాలు యెవరు యిస్తారు? శుభాలకూ అశుభాలకూ యింటింటికీ తిరిగి మాణాభిమానాలు వదలి అడ్డమైనవాళ్ళనూ పీడిస్తే నాలుగువరాలసామ్మ దొరికేటప్పటికి బ్రహ్మాండమవుతూ వున్నది. అన్నానికి వస్తానీకీ లోపంలేదు గదా? నగలు లేకపోతే తిని గుఖంగా వుండరాదా?

సోమి—పరగడ పందిలాగు పొట్ట కింత తిని గౌరవం లేకుండా బ్రతుకుమంచారు. అలాగంటి బ్రతుకు బ్రతకడంకంటే నూతిలోనో గోతిలోనో పడి గుక్కెడు ప్రాణం వొక్కమాటు పోగొట్టుకోవడం వుత్తమము. మీరు పరులూ ప్రతిష్ఠా ముద్దూముచ్చటూ యేమీ యెరగరు. పెళ్ళాము చేసిపెడితే పొట్టకింత తిని పూనుపట్టుకుని తిరిగేవాడికి యింట్లో ఆడదానిపాట్లు యేమి తెలుస్తవి? నేను మొన్న మోడులాగు పేరంటానికి వెళ్ళినప్పుడు నీకు నగలు యేమిలేవా? అని అడిగితే అమ్మలక్కలునలుగురిలోనూ యేమీ చెప్పలేక తల పొట్టలో పెట్టుకుని యింటికి చక్కావచ్చినాను. ముప్పి గురవావధానులు పెళ్ళామును చూస్తే ముచ్చటవుతుంది. దానివంటినిండా యెన్నినగలు వున్నవో చూడండి.

కామా—దాని మొగుడు పునాసాతారా వెళ్ళి సంపాదించుకొని వచ్చినాడు గనుక దాని కన్నినగలు వచ్చినవి. వాణ్ణికూడా నావలె పూజోవుండి సంపాదించును! యెన్ని నగలు పెడుచాడో చూతాము.

సోమి—మీరు వూళ్ళోవుండి మహద్భాగ్యం బావుకుంటూ వున్నారు. యెన్నియేళ్ళువచ్చినా మీకు బుద్ధిలేదు. ఆ గుర్వానథాను లను చూచితియినా కాస్తబుద్ధి తెచ్చుకోరామా ! మిమ్మలిని వునా సాతారావెళ్ళి సంపాదించవద్దని యెవరు కాళ్ళుచేతులూకట్టి యింట్లో పడవేసినారు ? మీకు కాళ్ళు విరిగిపోయినవా యేమిషి ? మూలనున్న ముసలముండలాగు వూరు విడచి కదలరు. మిమ్మలిని యేమియినా అంటే రోషంగాని—

కామ—ఓసి ! కోపపడకే నీవుణ్యమాయెను. రేపు నేను యీ వూళ్ళో మళ్ళీ నిద్రచేస్తే నేను బ్రాహ్మణ్ణి కాను. తెల్లవారగట్ట లేచిపోయి వునాసాతారా వెళ్ళి సంపాదించుకొని వచ్చి నీకు కావలసినన్ని నగలు చేయించి పెడుచాను.

సోమి—మీతల్లికడుపు చల్లగా వెయ్యేళ్ళు వర్ధిల్లండి. ఇప్పుడు వచ్చినబుద్ధి యిదివరకే వచ్చినట్టుయితే మన మీపాతే బాగుపడి నలుగురిలోనూ తలయెత్తుకొని తిరుగుచూ వుందుము. మనకీదుర్యోగం వుండగా యిలాగంటిమంచిబుద్ధి మీకుయిదివరకు యెంచుకువుడుచుంది? లోపలకు రండి. మీకు యివాళ పిండివంటతో భోజనం పెడుచాను.

(ఇద్దఱును పోవుచున్నారు.)

ద్వితీయరంగము—పునానగరము.

[కామావధానులును, వీరాసారియు ప్రవేశించుచున్నారు.]

కామా—వీరాసారి ! నగలు చేయించేటట్టుయితే యీపునహా నగరంలో వున్న కంసాలులను యెవరిని నమ్మవద్దని నీవు చెప్పినమాట మరచిపోలేదు సుమా.

వీరా—సిల్లము. సిల్లము. కానయితే నూ వర్ష మేకానండ్రి

మాచెడ్డ దగాకోరువర్ణ మండి. కంసాలివాడిని మెవడినీ నమ్మకూడదండి. కాసుబంగారం చేతులో పెడితే అరకాసుబంగారం అపహరించి మోసంచేస్తారు.

కామా—సీవు దొడ్డవాడవుగనుక స్వజాతి అభిమానం లేకుండా సత్యం చెప్పుచూ వున్నావు. నీసత్యసంధతకు నాకు బహుసంతోష మవుచున్నది.

వీరా—ఎంతమాట పెలవిచ్చినారు ! తమస్తోత్రానికి నే నెంత వాణ్నిండి? తమవంటిపెద్దల శిశ్రూషవల్ల కొంచెంపుణ్యమూ పాపమూ అనే తెలివి గలిగింది. డబ్బు పావనము కాదండి. యీమొండిఘటాలు యెప్పుడో పోతవి. బ్రతికినన్నాళ్ళు నలుగురుచేత యింత మంచివాడనిపించుకొని యెవ్వరికీ ద్రోహం చెయ్యకుండా లేచిపోయిన వాడొక్కడే కృతార్థుడు. ఇది సత్యానికి కాలంకాదండి. ఎక్కడచూచినా అబద్ధాలూ మాయలూ మోసాలూ. తమరు మహానుభావులు గనుక నావంటి నిజంచెప్పేవాళ్ళుచూస్తే దయ. మీవంటిపెద్దల ఆశీర్వాచనం వల్ల ప్రాణంపోయినా అబద్ధం ఆడకుండా వుండేవృత్తి భగవంతుడు నాకు దయచేసినాడు.

కామా—సీవు మహాయోగ్యుడవు. మాటాడినకొద్దినీయోగ్యత తెలుస్తూవున్నది. నీయెరుకను యెవరైనా నమ్మకమైన మంచిచనివాడు లేడుగదా ?

వీరా—పనివాళ్ళు కావలసినంతమందివున్నారు కానండి యింత వునాపట్టణంలో నమ్మకమైనవాడు వక్కడయినా దొరికడండి. బాబు! మీ రేమయినా నగలు చేస్తున్నారా యేమిటండి? ఈపట్టణానికి వచ్చి యేమాత్రం సంపాదించినారు?

కామా—ఎంతోలేదోయి యిన్నూరువరహాలుసంపాదించినాను

వీరా—ఇంతేనాండి? ఇది వట్టికలికాల మండి. ఎటువంటివారి దానము చెయ్యవలెనో యెవరికి యిస్తే పుణ్యమూ పురుషార్థమూ వుంటుందో యెరిగే ప్రాజ్ఞత లోకులకు లేదండి. మీచేతిలో వక్క తృణం పెడితే, అదంతా కోటిగుణితంగా స్వర్గంలో దాచుకోవడమని గ్రహించేవారు లేరు. బాబు! ఈసామ్మ యెలాసంపాదించినా రండి?

కామా—ఏమో శవాలనుమోసి శల్మపాశభక్షణము చేసే—

వీరా—సరిసరి బోధ పడ్డది. తమకు దుర్దాన దురన్నములకు పోరు గనుకనే మీరింత తక్కువగా సంపాదించినారు. మీకంటే నాలుగు వెనుకలు వచ్చినమీదే శస్థులందరూ వొక్కొక్కడు నాలుగేసి వందల వరహాలు దేశానికి హుండీలు కట్టి పంపించినారు. ఇంతమంది తెలుగువాళ్ళను చూచినానుగాని మీవంటిమహానుభావులను యిది వరకు యెన్నడూ చూడలేదు. వక్కమాటు మీనామస్మరణ చేసుకుంటే సహస్రజన్మాల చేసినపాపాలు విమోచన మవుతవి.

కామా—నాయోగ్యత నీవు కనిపెట్టినావు. నీయోగ్యత నేను గ్రహించినాను. అన్నీ సరేకాని ఎందుకంటే సంగతిలో గొప్పచిక్కు సంభవించిందే.

వీరా—స్వామీ! ఏమిచెయ్యరు? మీవంటి దొడ్డబ్రాహ్మణ్ణి కానగకాస్తా నేనే చేసిపెడుమనుగాని నాకు పనిలో యెక్కడా తీరుబడి లేదండి. నేను పొరుగురువాణ్ణి నామాటఖరారునుబట్టి నగలు చెయ్యడానికి తులాలకొద్ది బంగారము బలవంతముగా నామీదనే పడవేసి పోతారండి.

కామా—వీరాసారీ! నాకు నీ వీవుపకారం చెయ్యక తప్పదు. నీవుతప్ప నాకు యీపూళ్ళో నమ్మకమైనవారు యెవరూ కనపడడం లేదు. అదిగో చంకసంచీలో త్రానూ రాళ్ళూలాగు వున్నవి. పయికి

తీసి యీవరాలు తూచుకో. నామాట కభ్యంతరం చెప్పవద్దు. న్యాయ మైన మళాకత్తు—

వీరా—సరిసరి ! మీకు నాలుగు వరాల సొమ్మ చేతిలో పెట్టక పోవడమే కాకుండా మీనద్ద కూలికూడా పుచ్చుకుంటానా ? ఎంత మాట సెలవిచ్చినారు! వస్తువు చేసి యిచ్చినతరువాత మళ్ళీ తూచుకొని కొంచెం యిప్పటికంటే మొగ్గువుంటేనే నన్ను ఖాతరుచెయ్యండి. బాబూ ! మీకు చెయ్యవలసిననగ లేమిటండీ ?

కామా—నాచెవులకు కుండలాలున్నా నాభార్య మెడలోకి కంటే బిరికీల సజ్జాను. ఇదిగో బంగారం తూచుకో. బ్రాహ్మడికి వూరికే నగ చేసిపెట్టినందుకు నీకు శతసువర్ణదానఫలం వస్తుంది.

వీరా—కుండలాలు చేయించి నావంటి రిక్కుణ్ణి కృతార్థుణ్ణి చెయ్యడంచేత శతసువర్ణదానఫలము తమకే వస్తుంది.

(అని బంగారము తూచుకొను చున్నాడు.)

కామా—వస్తువు లెన్నాళ్ళలో చేసి తెస్తావు ?

వీరా—ఏన్నోనాళ్ళా అండి ? నాలుగు దినాలలో చేసి తీసుకుని వచ్చి దాఖలు చేసుకుంటాను. నగలు చూచిన తరువాత నా పనివాడి తనానికి మెచ్చుకొని కలకాలమూ నన్ను తలచుకుంటా వుంటారు.

బాబూ ! సెలవు పుచ్చుకోనా ? (అని పోవుచున్నాడు.)

తృతీయరంగము—భోజనగృహము.

[కామావధానులు, సోమిదేవియు భోజనం చేయుచున్నారు.]

కామా—(పెరుగు జాబ్బుచు) నేను జన్మం యెత్తిన తరువాత యిటువంటి పెరుగు యెప్పుడూ తాగ లేదు. మహాబాగా వున్నది.

సోమి—మీరు దేశం పోయి సొమ్మ సంపాదించుకు వచ్చినా

రన్న సంతోషంచేత పాలు నేను స్వయంగా కాచి తోడుపెట్టి యీ గట్టిపెరుగు మీకోసం చేసినాను.

కామ—మనకు పాలు యెక్కడవే ?

సోమి—యెక్కడవా ? మనగేదవే.

కామా—నీవు గేదెనుకూడా కొన్నావా ?

సోమి—కొనకపోతే యిన్నాళ్ళు నేను జీవనం యెలాగు చేసినా ననుకున్నారు ? నాపట్టెడ తాకట్టు పెట్టి యిరవైరూపాయలు తెచ్చి గేదెను కొని దానిపాలూ పెరుగూ నెయ్యి అమ్మి సంసారం గడుపుకోవడమే కాకుండా కొంత మిగిల్చి చేసిన అప్పుకూడా తీర్చి వేసినాను.

కామా—నీవు బుద్ధిమంతురాలవు గనుక మంచిపని చేసినావు. అవునుగాని యీగేదెను నీకెవరు కొనిపెట్టినారే !

సోమి—ఒకరు కొనిపెట్టేదేమిటి ? మనడబ్బు పెట్టి మన యింటి పొరుగుననున్న కంసాలి పాపాసారివద్ద నేనే కొనుక్కున్నాను.

కామా—ఎంత తెలివిమాలినపని చేసినావు ! ఓసీ భృష్టురాలా ! నావలెనే నీవున్నూ మాయలో పడిపోయినావు.

సోమి—ఏమిమాయ ?

కామా—ఏమయితే నేమి ? నీవు మోసపోయినావు. ఆడబుద్ధి అపరబుద్ధి అన్నవాడు వెట్టివాడా ?

సోమి—ఏమిమోసము ?

కామా—కంసాలివాడిదగ్గర కొన్నావు. అది నిశ్చయముగా లక్కగేదే. వాడు నిన్ను మాయలో పడవేసినాడు.

సోమి—గేదె స్పష్టముగా కనపడుతున్నప్పుడగానేనా ?

కామా—పయి కలాగే కనపడుతుండే. నాకుండలాలు చూచి

నావు కావూ? కంసాలివాడు మాయమాటలు చెప్పి నావద్ద బంగారం తీసుకొనిపోయి కుండలాలు చేసి తీసుకుని వచ్చినాడు. తూనిక సరి పోయింది, ఎత్తుసరిపోయింది, నన్నెసరిపోయింది, రూపం సరిపోయింది, అన్నీ సరిగా సరిపోయినవి. పయి కవి చూచేచారి కందరికీ శుద్ధసువర్ణ కుండలాలలాగే కనపడ్డవి. త్రోవలో మొన్న సంభావనకాడ పోల్లాడి విశాఖపట్నంలో గడేశ్వరీవాడు నాచెవి పట్టుకుని లాగేటప్పటికి కుండలాలు పెళుక్కున విరిగి లోపలిలక్క బయలుబడ్డది. కంసాలివద్ద కొన్నతరువాత యిది లక్కగేదె కాక తప్పదు.

సోమి—పాలు యిస్తూవున్నదే?

కామా—పాలూ యిస్తుంది.

సోమ—గడ్డి మేస్తూవున్నదే?

కామా—గడ్డిమేస్తుంది.

సోమ—దూడను వేస్తూవున్నదే?

కామా—దూడనూ వేస్తుంది.

సోమ—ఇన్నీవుంటే యిక లక్కగేదె యేమిషీ?

కామా—ఎన్నివున్నా కంసాలివద్ద కొన్నావు గనుక, ఇది నిస్సందేహముగా లక్కగేదె. మోసపోయినవాణ్ణి మగవాణ్ణి నాకు తెలుస్తుంది గాని కంసాలివాడినూ అడదానవు నీకు యేమి తెలుస్తుంది?

సోమ—మీకు మతిపోయినదా యేమి? దొడ్లోకివచ్చి గేదెను చూడండి.

కామా—నేను చూడనక్కరలేదు. నీవు కంసాలివద్ద గేదెను యెప్పుడు కొన్నానన్నావో నిజం నా కప్పుడే తెలిసింది. నీవిక వెయ్యి డెప్పు లక్షచెప్ప. నీమాట నేను నమ్మను. నీవు కొన్నది నిశ్చయంగా

లక్కగేదె. నామాట త్రిలోకాలలోకి వెళ్ళినా తిరగదు. విప్రవాక్యం
జనార్దన మన్నాడు.

క. మేయగ నీ కస విటువలె,

నీయగ నీ పాలు, వేయ నీ దూడన్, ము

ద్దా ! యెఱుగ లేవు కంసలి

మాయక్, నిక్కమిది లక్క-మహిషమె సుమ్మీ!

సోమి—ఈపాటి యామాటలు చాలించి నిస్తరిముందునుంచి
లేచి నేగిరము పోయిపరుండండి. రేపటికి మీమనస్సు స్వస్థపడుచుంది.

(ఇద్దఱును నిష్క్రమించుచున్నారు.)

స మా స్త ము.

రాజమహేంద్రవరము:

పిల్లారిశెట్టి సీతారామయ్య అండ్ సన్స్ వారి

శ్రీరామప్రెస్ నందు ముద్రింపబడియె-1949.

